

श्रीः

श्रीमते हयग्रीवाय हरये नमः

श्रीमते रामानुजाय नमः

श्री दाशरथि चरितम्

जग्गु शिङ्गरार्थविरचितम्

श्री विनायकमुद्रणालये महिश्शूरपुर्यामुद्रितम्

१९५८

मूल्यम् ०-१२-०

श्रीः

श्रीमते हयग्रीवाय हरये नमः

श्रीमते रामानुजाय नमः

श्री दाशरथि चरितम्

जगु शिङ्गरायविरचितम्

अस्य सर्वस्वाम्यं ग्रन्थकर्तुः

विज्ञापनम्



अखिलाण्डकोटिब्रह्माण्डनायकस्य अनन्तदिव्याद्भुतमहिमायत्तुल्यसुरासु-
रार्चितचरणकमलस्य श्रीगदवाद्रिशिखरालङ्कारभूतस्य श्रीमन्नारायणस्य करु-
णाकटाक्षपात्राणां श्रीहयग्रीवोपासनासादितवाग्विलसितवशीकृतसहृदयहृदयानां
श्रीशिङ्गरार्थमिधानानां अस्मत्पितामहपादानां तपःप्रभावानुबन्धेन विद्वज्जना-
भिमताद्भुतप्रतिभासादितसाहित्यालङ्कारसांख्यवेदान्ताद्यनेकशास्त्रप्रवचनचतुराणां
चन्द्रिकाचक्रोराद्यनेकग्रन्थनिर्माणनिगुणानां नानाप्रशस्तिविस्तृतयशःप्रकाशित-
दिगन्तानां श्रीवेङ्कटाचार्यमिधानानां अस्मत्पितृव्यपादानामनुग्रहेण च सामा-
न्यतस्सम्पादितसंस्कृतसाहित्यपरिचयः श्रीमन्नारायणकटाक्षोपलब्धकवितासंप-
द्विभवः 'यदुशैलचम्पू' कृष्णकथारहस्यं, अन्यानि खण्डकाव्यानि च
व्यरचयम् । ततः 'दाशरथिचरित'मित्येतत्काव्यमपि भगवत्प्रेरणयाऽर-
चयम् । अत्र प्रपञ्चत्रयात्मको विभागः कृतः प्रथमप्रपञ्चे सर्वाणि पद्यानि
अर्थान्तरन्यासालङ्काराञ्जितानि द्वितीयप्रपञ्चे यमकमयानि तृतीयप्रपञ्चे ना-
नावृताञ्जिताणि च विराजन्ते । ग्रन्थारम्भे मङ्गलश्लोकरचनानन्तरं द्वितीय-
प्रपञ्चारम्भावसरेऽपि मङ्गलपद्यग्रथनस्य कारणं तु तद्व्याख्यानावसरेऽभि-
हितम् । अस्य व्याख्याने तु केवलमन्वयक्रमेण श्लोकलेखनमात्रमेवानुष्ठितं
द्वितीयप्रपञ्चव्याख्याने तु तत्र तत्र संग्रहेण भावप्रकाशः कृतः ॥

अस्य ग्रन्थस्य निर्माणानुपदमेव मुद्रापयितुं बहुशः कृतप्रयत्नस्य दासस्य
सुमहान् कालो वृथैव व्यतीतः । इदानीं तु निसर्गोन्नतजराजीर्णशरीरस्था-
त्मन इवास्य ग्रन्थस्यापि जरामाभूदिति सङ्कल्प्य कथमपि मुद्रणोद्यमः कृतः
अस्य मुद्रणाय काव्यरसादरमहितैः कतिपयैः महात्मभिः सामान्यतस्साह्यमुप-
पन्नम् । तेषां महात्मनां सन्निधौ चिरमहं कृतज्ञतामिनन्दनमर्पयामि ॥

एतादृशस्सर्वप्रयत्नस्य प्रयोजनं तु भगवन्मुखोल्लासनं किं च सहृदयाः
विद्वांसः सर्वेऽपि संस्कृतकाव्यावलोकनलालसाः कृपयाऽवलोक्यैवं रसानुभवं
कुर्वन्वित्येतदेव । किं च प्रचारार्होऽयं यदिग्रन्थः तस्याप्यानुकूल्यकल्पनेनो-
पकुर्वन्विति सविनयं प्रार्थये ॥

गच्छत्पदं स्खलति जातु तदत्र काव्ये

दोषाः प्रमादजनिताः कतिचिद्यदिभ्युः ।

तान् सूचयन्ति मम ये सुहृदोऽनसूयाः

तेषां चिरादयमहं नितरां कृतज्ञः ॥

इति सुजनवासः


जगु शिङ्गार्यः

ग्रन्थकर्ता

॥ श्रीः ॥

श्रीहयग्रीवाय नमः

श्रीमते रामानुजाय नमः



अथ श्रीदाशरथिचरिते

प्रथमः प्रपञ्चः

देवैस्तुतो दुग्धपयोधितीरे रघोः कुले योऽजनि लोकभूत्यै ।

तं श्रेयसे नौमि हरिं प्रसन्नं ददाति तुष्टा ननु देवतेष्टम् ॥ १ ॥

दुग्धपयोधितीरे देवैः स्तुतः लोकभूत्यै रघोः कुले यः अजनि तं प्रसन्नं हरिं श्रेयसे नौमि । तुष्टा देवता इष्टं ददाति ननु, तुष्टा देवता इष्टं ददाति इति वचनात् । अस्मिन् प्रथमप्रपञ्चे सर्वाणि पद्यानि अर्थान्तरन्यासालङ्काराञ्चितानि अन्येऽप्यलङ्काराः तत्रतत्र वर्तन्ते ॥

श्रीशिङ्गरार्यस्य कवेस्तनूजान्नारायणार्यात्प्रतिपन्नजन्मा ।

श्रीशिङ्गरार्यस्मृजतीह काव्यं पैतामहश्रीर्हि समेति पौत्रम् ॥ २ ॥

श्रीशिङ्गरार्यस्य कवेः तनूजात् नारायणार्यात् प्रतिपन्नजन्मा श्रीशिङ्गरार्यः इह (इदानीं) काव्यं (दाशरथिचरिताख्यं काव्यं) स्मृजति । पैतामहश्रीः अत्र (कवितारूपसंपत्) पौत्रं समेति हि—

वचांसि सङ्कीर्तयतां पुनानं रामस्य वृत्तं मुनिभिः प्रगीतम् ।

शंसामि मन्दप्रतिभो मितोक्त्या किं कासरो नैति सरःकरीष्टम् ॥

सङ्कीर्तयतां वचांसि पुनानं मुनिभिः प्रगीतं रामस्य वृत्तं मन्दप्रतिभः (अहं) मितोक्त्या शंसामि । करीष्टं सरः कासरः नैति किं ? (वश्यवाग्भिः

महर्षिभिः स्तूयमानस्य श्रीरामस्य पवित्रं चरित्रं मन्दमतिरहमपि स्तोतुं कथं प्रवृत्त इत्यत्रोच्यते । (करीष्टं सरः कासरो नैति किं इत्यर्थान्तरन्यासोक्त्या समाधत्ते) । (वनकरिणां जलक्रीडायोग्ये सरसि वनमहिषोऽपि स्वेच्छया अवगाहत एवेति भावः) ॥

आसीन्नृपः कोसलनाम्नि देशे सूर्यान्वये पङ्क्तिरथो महात्मा ।
नाकाधिकस्तस्य रराज नीवृत् राज्याद्धि राज्ञो महिमा चकास्ति ॥

कोसलनाम्नि देशे सूर्यान्वये महात्मा पङ्क्तिरथः (दशरथोनाम) नृपः आसीत् तस्य नीवृत् (राज्यं) नाकाधिकः रराज । राज्ञो महिमा राज्यात् चकास्ति हि

ये सद्गुणाम्भन्ति निधिः प्रजेशस्तेषां मणीनामिव सिन्धुरासीत् ।
दोषोऽस्पृशत्तं न यथा तमोऽर्कं कुलानुरूपो हि गुणो जनस्य ॥ ५

प्रजेशः (दशरथः) (लोके) ये सद्गुणाम्भन्ति तेषां (सद्गुणानां) मणीनां सिन्धुरिव निधिरासीत् । (आकरो बभूव) तमः (अन्धकारः) अर्कं यथा नास्पृशत् तथा दोषः तं (नृपं) नास्पृशत् जनस्य गुणः कुलानुरूपः हि ॥

कौसल्यया केकयराजपुत्र्या सुमित्रयाऽप्येष कलत्रभोगः ।
भूयोऽवरोधेन चिरेण रेमे प्रायो नृपालाः बहुवल्लभाः हि ॥ ६

एषः (दशरथः) कौसल्यया केकयराजपुत्र्या सुमित्रयाऽपि कलत्रभोगः भूयो अवरोधेन (अन्दाभिः वद्भीभिः अन्तःपुरसुन्त्रीभिः सह) चिरेण रेमे । नृपालाः प्रायः बहुवल्लभाः हि ?

निर्विष्टभोगं श्लथयौवनं तं क्रमादसन्तानभवा नितान्तम् ।
चिन्ता ददाहानिशमन्तरङ्गे न संसृतावस्ति हि कोऽप्यनाधिः ॥ ७

निर्विष्टभोगं- (अनुभूतस्त्रीमुखं) क्रमात् श्लथयौवनं तं (नृपं) असन्तानभवा

चिन्ता अन्तरङ्गे अनिशं चिन्तान्तं ददाह—संस्कृतौ कोऽपि अनाधिः(क्लेशरहितः)
नास्ति हि—(संसारे सर्वेऽपि यथा कयापि मनोव्यथया पीडिता एवेत्यर्थः)

वसिष्ठमुखाः मुनयो नृपालमचीकरन् पुत्रकृते वितानम् ।

पुंसोऽग्निजात्पायसमाप भूपः श्रद्धावतस्मिद्वचति हि प्रयत्नः ॥ ८

वसिष्ठमुखाः मुनयः नृपालं पुत्रकृते वितानं अचीकरन् (कारयामासुः)—
भूपः अग्निजात् पुंसः पायसमाप । श्रद्धावतः प्रयत्नः सिध्यति हि ?

तत्पायसप्राशनतो बभूस्ताः दृष्ट्वा समाविष्कृतगर्भेचिह्वाः ।

ममज्ज मोदाम्बुनिधौ सराजा दुरासदार्थाधिगमाद्धि तुष्टिः ॥ ९

सः राजा तत्पायसप्राशनतः समाविष्कृतगर्भेचिह्वाः ताः बभूः दृष्ट्वा मोदा-
म्बुनिधौ ममज्ज । दुरासदार्थाधिगमात् तुष्टिः(भवति) हि ?

आद्या तु रामं सुपुत्रे सुमित्रा शत्रुघ्नमार्या सहलक्ष्मणेन ।

कैकेय्यसावीत् भरतं किमुक्त्या संपत्पुनस्संपदमभ्युपैति ॥ १० ॥

आद्या तु (कौसल्यातु) रामं सुपुत्रे—आर्या सुमित्रा लक्ष्मणेनसह शत्रुघ्नं
सुपुत्रे । कैकेयी भरतमसावीत् । इक्त्या किं ? सम्पत् पुनः सम्पदं अभ्युपैति

स्निग्धास्सुशीलाश्चतुरा वदान्या धीरा विनीतास्तनयास्तदीयाः ।

चत्वार एते स्वगुणैर्विरेजुः प्रायश्चकास्त्यङ्कुर एव शक्तिः ॥ ११

तदीयाः चत्वारः एते तनयाः स्निग्धाः सुशीलाः चतुराः वदान्याः धीराः
विनीताः (सन्तः)स्वगुणैर्विरेजुः प्रायः शक्तिः अंकुर एव चकास्ति ॥

नृपस्स तेषामुचिते च काले विधाय चौलोपनयादि कर्म ।

अशिक्षयत्तान् गुणिनोऽपि विद्याः विद्याविहीनः पशुरेव नूतम् ॥

स नृपः तेषां उचिते काले चौलोपनयादिकर्म विधाय गुणिनोऽपि तान्

विद्याश्च अशिक्षयत्—नृनं विद्याविहीनः पशुरेव । अत्र व्यतिरेकवृत्त्यर्थान्तर-
न्यासः ॥

तं कौशिकोऽभ्येत्य नृपं मुनीन्द्रः सलक्ष्मणं बालमपि प्रसह्य ।

रामं ययाचे क्रतुरक्षणार्थं महात्मनां वेत्ति गुणान् महात्मा ॥ १३

कौशिकः मुनीन्द्रः तं नृपमभ्येत्य सलक्ष्मणं रामं बालमपि प्रसह्य क्रतुर-
क्षणार्थं ययाचे । महात्मनां गुणान् महात्मा वेत्ति—(अहं वेत्ति महात्मानं रामं
सत्यपराक्रमं) इति श्रीरामायणे ॥

श्रुत्वास्य वाचं सुतवत्सलोऽयं नृपो मुनेश्शापभयाकुलोऽपि ।

रामं तदा प्रेषयितुं न चैच्छत् स्नेहातिरेकः किल पापशङ्की ॥ १४

सुतवत्सलः अयं नृपः अस्य मुनेः वाचं श्रुत्वा शापभयाकुलोऽपि रामं
तदा प्रेषयितुं न चैच्छत् । स्नेहातिरेकः पापशङ्की किल ?

तं सान्त्वयित्वा मुनिनायकोऽसौ लब्ध्वैव रामं सह लक्ष्मणेन ।

तपोवनं हृष्टमनाः प्रतस्थे सतां हि यत्नाः न वृथा भवन्ति ॥ १५

असौ मुनिनायकः तं(नृपं)सान्त्वयित्वा लक्ष्मणेन सह रामं लब्ध्वैव हृष्ट-
मनाः तपोवनं प्रतस्थे । सतां यत्नाः वृथा न भवन्ति हि ॥

निहत्य रामः पथि ताटकां तन्मुनिप्रसादाधिगतास्त्रसङ्घः ।

हत्वा च रक्षांसि ररक्ष सत्रं पात्रेषु दत्ता हि फलन्ति विद्याः ॥

रामः पथि ताटकां निहत्य तन्मुनिप्रसादाधिगतास्त्रसङ्घः रक्षांसि हत्वा
सत्रं ररक्ष च—पात्रेषु दत्ताः विद्याः फलन्ति हि ॥

प्रागेव रामाभ्युदये प्रवृत्तो मुनिस्स सीतां रघुनन्दनाय ।

दिदापयिष्यन् मिथिलां प्रतस्थे सन्तः परार्थैकपराः भवन्ति ॥ १७

प्रागेव रामाभ्युदये प्रवृत्तस्य मुनिः सीतां खुनन्दनाय दिदापयिष्यन्
मिथिलां प्रतस्थे सन्तः परार्थैकपराः भवन्ति ॥

शापादहल्यां पथि मोचयित्वा रामः श्रियं भूमिसुतामवाप्तम् ।
शैवं धनुर्दुर्धरमप्यभाङ्गीत् प्राप्तुं श्रियं ह्यद्भुतकर्म कार्यम् ॥ १८ ॥

रामः पथि अहल्यां शापान्मोचयित्वा श्रियं भूमिसुतामवाप्तुं दुर्धरमपि
शैवं धनुरभाङ्गीत् । श्रियं प्राप्तुं अद्भुतकर्म कार्यं हि ॥

सर्वैश्च तान् दाशरथीन् सुताभिः सीतादिभिः प्राप्तगृहस्तभावान् ।
ज्ञातानुगुण्यो जनकश्चकार सर्वानुरूपाद्वि सुखं विवाहात् ॥ १९ ॥

ज्ञातानुगुण्यः जनकः तान् सर्वान् दाशरथीन् च सीतादिभिः सुताभिः
प्राप्तगृहस्थभावान् चकार । सर्वानुरूपात् विवाहात् सुखं हि ?

वधूसखान् पंक्तिरथस्वपुत्रान् विलोकयन् वीतनिमेषदृष्टिः ।
प्रहृष्टचेताः प्रययावयोध्यां पितुर्हि पुत्राभ्युदये प्रमोदः ॥ २० ॥

पंक्तिरथः वधूसखान् स्वपुत्रान् वीतनिमेषदृष्टिः विलोकयन् प्रहृष्टचेताः
अयोध्यां प्रययौ । पितुः पुत्राभ्युदये प्रमोदः हि ॥

क्षत्रान्तकोऽध्वन्यथ जामदग्न्यो रामस्त्वनादृत्य नृपं प्रणम्रम् ।
तुल्याह्वये क्रुद्ध इवाप रामं ससत्वमेवेच्छति सत्वशाली ॥ २१ ॥

अथ क्षत्रान्तकः जामदग्नयः रामः अध्वनिं प्रणम्रं नृपं तु अनादृत्य
तुल्याह्वये क्रुद्ध इव राममाप सत्वशाली ससत्वमेव इच्छति ॥

स्त्रीमारणाङ्गीर्णधनुर्विभङ्गात् दृप्तोऽसि वा चेत्त्वयि सत्वतत्त्वम् ।
चापेऽत्र मौर्वी कलयेत्यगर्जत् दृप्तो हि नावैति परस्य सत्वम् ॥ २२ ॥

स्त्रीमारणात् (ताटकासंहारात्) जीर्णधनुर्विभङ्गात् दृप्तोऽसि वा (अथवा)

त्वयि सत्त्वतत्त्वं(सत्यपराक्रमः अस्ति) चेन् अत्र चापे मौर्वी कलय इत्यगर्जन्
दृप्तः परस्य सत्त्वं नावैति हि ॥

तं राघवश्चापमथ प्रणम्रं गुणानुपज्ञान् स्वमिव प्रकल्प्य ।

उच्चैर्गतिं तस्य स्रोध तेन वृथा न जल्पन्ति हि कार्यदक्षाः ॥ २३

अथ राघवः (श्रीरामः)तं चापं गुणानुपज्ञान् स्वमिव प्रणम्रं प्रकल्प्य (स्वं
यथा सद्गुणानां सम्बन्धात् (विनयवान्) वर्तते तथा चापं मौर्वीबन्धनात् नतं
विधाय) तेन (तच्चापकरणेन तच्चापमुक्तशरेणेति भावः) तस्य उच्चैर्गतिं(सर्वत्र-
गमनशक्तिं स्रोध- कार्यदक्षाः वृथा न जल्पन्ति हि ॥

भीतो नृपःप्रागथ वीक्ष्य पुत्रं जयश्रियालिङ्गितमात्तहर्षः ।

प्रसाधितां प्राप पुगीमयोध्यां न कोऽप्युदर्कं प्रथमं हि वेत्ति ॥

नृपः प्राक् भीतः अथ जयश्रियालिङ्गितं पुत्रं वीक्ष्य आत्तहर्षः(सन्) प्रसा-
धितां अयो-ध्यां पुरींप्राप । कोऽपि उदर्कं(उत्तरं फलं) प्रथमं नवेत्ति हि ॥

शत्रुघ्नयुक्तो भरतो गुरुक्त्या युधाजितस्सन्ननि मातुलस्य ।

मुख्यन्नुवास स्वगृहाविशेषं प्रेमाप्तबन्धोरमृताधिको हि ॥ २५ ॥

शत्रुघ्नयुक्तः भरतः गुरुक्त्या (पितुर्वचनात्) मातुलस्य युधाजितः सन्ननि
स्वगृहाविशेषं(यथातथा)मुख्यन् उवास ।आप्तबन्धोः प्रेमा अमृताधिको हि ॥

राजा जराजीर्णतनुः कदाचित् रामं समर्थं स्वपदेऽभिषिच्य ।

योगेन निश्रेयसमाप्तुमैच्छदमुत्रदृष्टिर्हि भवेद्विवेकी॥ ॥ २६ ॥

जराजीर्णतनुः राजा कदाचित् समर्थं रामं स्वपदे अभिषिच्य योगेन निश्रे-
यसमाप्तुमैच्छत् । विवेकी अमुत्रदृष्टिः भवेत् हि ।

पुरोहितामात्यपुरप्रधानप्रभृत्युदारानुमतिप्रकर्षः ।

रामं स राजाऽयतताभिषेक्तुं प्रजानुमत्या हि सुराज्यभारः ॥ २७

सः राजा पुरोहिताम्रात्यपुरप्रधानप्रभृतीनां उदारानुमतिप्रकर्षः (सन्) रामं अभिषेक्तुं अयतत । प्रजानुमत्या हि सुराज्यभारः ॥

पौरादरं प्रेम च रामचन्द्रे निजेश्वरत्वं च निरूपयन् सन् ।

राज्याभिषेकाय स सन्ननाह सर्वर्द्विसत्त्वे विभवोऽधिको हि ॥ २८

सः (दशरथः) रामचन्द्रे पौरादरं रामचन्द्रे (आत्मनः) प्रेम च । निजेश्वरत्वं च निरूपयन् सन् राज्याभिषेकाय सन्ननाह । सर्वर्द्विसत्त्वे विभवः अधिकः हि ॥

प्रजान्तरङ्गेऽप्यथ रामहस्ते दृढं नृपः कौतुकमाबबन्ध ।

चित्रं किमप्यत्र न विद्यते यत् स्वस्य प्रियस्योत्सव आत्मनो हि

अथ नृपः प्रजान्तरङ्गे रामहस्तेऽपि कौतुकं दृढमाबबन्ध । (प्रजानां मनसि कुतूहलं रामहस्ते प्रतिसरमाबबन्ध) अत्र चित्रं किमपि न विद्यते । यत्(यतः) स्वस्य प्रियस्य उत्सवः आत्मनः (उत्सवः) हि ॥

कुब्जानृजुर्गात्र इवान्तरङ्गे कैकेय्युपपन्ना बत मन्धराख्या ।

पैशुन्यवाचात्र चकार विघ्नं व्याख्याति रूपं हि गुणान् जनस्य ॥

गात्र इव अन्तरङ्गे अनृजुः कैकेय्युपपन्ना मन्धराख्या कुब्जा पैशुन्यवाचा अत्र विघ्नं चकार बत । जनस्य गुणान् रूपं व्याख्याति हि ॥

तत्प्रेरितायाः भरतस्य मातुः क्षीरं यथाम्लेन तथान्तरङ्गम् ।

तदा विपर्यासमगच्छदुच्चैः कर्णेजपानां बलवान् हि मन्त्रः ॥ ३१

तत्प्रेरितायाः भरतस्य मातुः अन्तरङ्गं अम्लेन क्षीरं यथा तथा तदा उच्चैः विपर्यासमगच्छत् । कर्णेजपानां मन्त्रः बलवान् हि ॥

कैकेय्यवन्यां रुदती शयाना पत्यानुयुक्ता भरताय राज्यम् ।

रामस्य वासं च वने ययाचे निजेष्यसिद्धयै परुषाः हि नार्यः ॥

कैकेयी रुदती । अवन्यां शयाना पत्या अनुयुक्ता (पृष्टा) भरताय राज्यं
रामस्य वने वासं च ययाचे । नार्थः निजेष्टसिद्धयै परुषाः हि ॥

राज्ञोऽथ सान्त्वोक्तिशतेऽपि तस्यां व्यर्थे विहायात्ममहं स रामः
सलक्ष्मणोऽगाढनमात्मपत्न्या श्रेयांसि नूनं बहुविघ्नवन्ति ॥ ३३

राज्ञः सान्त्वोक्तिशतेऽपि तस्यां (कैकेय्यां) व्यर्थे(सति) आत्ममहं (स्वपट्टा-
भिपेकोत्सवं) विहाय अथ रामः सः सलक्ष्मण(स्सन्) आत्मपत्न्या(सह) वन-
मगात् । श्रेयांसि बहुविघ्नवन्ति नूनम् ॥

पौरान्विहायानुगतानिशीथे सख्या गुहेनाथ कृतोपचारः ।
जटामतानीन्मृदुकेशपाशं क्लेशान्निभ्यत्यचलप्रतिज्ञाः ॥ ३४

अथ (रामः) अनुगतान् पौरान् निशीथे विहाय सख्या गुहेन कृतोपचारः
मृदुकेशपाशं जटामतानीत् । अचलप्रतिज्ञाः क्लेशात् न बिभ्यति ॥

वनं भरद्वाजमुनेः गतोऽसौ प्रणम्य तं तेन सुसत्कृतोऽभूत् ।
परस्परं प्रीतिमवापतुस्तौ सङ्गस्सतां सद्भिरुदेति पुण्यात् ॥ ३५

असौ(श्रीरामः)भरद्वाजमुनेः वनं गतः । तंप्रणम्य तेन सुसत्कृतः अभूत् ।
तौ परस्परं प्रीतिमवापतुः । सतां सद्भिः संगः पुण्यात् उदेति

ततस्समासाद्य स चित्रकूटं साकेतसौख्यानि तृणाय मत्वा ।
हृष्टोऽवसल्लक्ष्मणजानकीभ्यां मनःप्रसादादधिकं सुखं किम् ॥ ३६

ततः सः चित्रकूटं समासाद्य साकेतसौख्यानि तृणाय मत्वा लक्ष्मणजान-
कीभ्यां(सह) हृष्टः अवसत् । मनःप्रसादादधिकं सुखं किम् ?

पुत्रस्य विश्लेषशुचाऽथ राजा संतप्यमानोऽभ्रियताचिरेण ।
क्षणेन सर्वं विपरीतमासीत् नूनं विधेरेव गरीयसीच्छा ॥ ३७

अथ राजा(दशरथः)पुत्रस्य विश्वेषुचा संतप्यमानः अचिरेण अभ्रियत ।
क्षणेन सर्वं दिपरीतमासीत् । विधेः इच्छैव गरीयसी । नूनम् ॥

अमात्यवाचा भरतोऽप्ययोध्यां प्राप्य प्रवृत्तिं सकलां निशम्य ।
निनिन्द तां मातरमप्यनार्या पूज्यत्वहेतुस्सुगुणो हि नान्यत् ॥

भरतोऽपि अमात्यवाचा अयोध्यां प्राप्य सकलां प्रवृत्तिं (वृत्तान्तं) निशम्य
मातरमपि अनार्यां तां निनिन्द । सुगुणः हि पूज्यत्वहेतुः अन्यत् न (पूजा-
कारणम्) न भवति ।

निर्वर्त्य सर्वाण्यथ पैतृकानि कर्माण्यनङ्गीकृतराज्यसंपत् ।
रामं समानेतुमगादरप्य धर्मात्मनां न्याय्यपथे हि दृष्टिः ३९ ॥

अथ(भरतः)सर्वाणि पैतृकानि कर्माणि निर्वर्त्य अनङ्गीकृतराज्यसम्पत्(सन्)
रामं समानेतुं अरण्यमगात् । धर्मात्मनां न्याय्यपथे दृष्टिर्हि ॥

दृष्ट्वा भरद्वाजमुनिर्वनान्तस्समागतं तं भरतं ससैन्यम् ।
दिव्यं तथातिथ्यममुष्य चक्रे कैर्नाद्रियन्ते सुजनाः गुणज्ञैः ॥ ४०

भरद्वाजमुनिः वनान्तरस्समागतं ससैन्यं तं भरतं दृष्ट्वा दिव्यं तथा आति-
थ्यममुष्य चक्रे । सुजनाः गुणज्ञैः कैः नाद्रियन्ते ॥

नीत्वा दिनं तद्युगकल्पमग्रे रामं विचिन्वन्नथ चित्रकूटम् ।
सोऽयं जगाहे त्वरमाणचेताः प्राप्तव्यमप्राप्य कुतोऽस्ति शान्तिः ॥

सोऽयं (भरतः) तत् दिनं युगकल्पं नीत्वा अग्रे रामं विचिन्वन् त्वरमाण-
चेताः अथ चित्रकूटं जगाहे । प्राप्तव्यं अप्राप्य शान्तिः कुतः अस्ति ॥

दृष्ट्वाग्रजं लक्ष्मणसेव्यमानं सीतासखं चीरजटाधरं तम् ।
शोकं मुदं तत्र समं स भेजे शुचे मुदे चापदि बन्धुयोगः ॥ ४२

सः (भरतः) लक्ष्मणसेवमानं सीतासखं चीरजटाधरं तं अग्रजं (श्रीरामं) दृष्ट्वा
तत्र शोकं मुदं समं भेजे । आपदि बन्धुयोगः शुचे मुदे च (भवति)

श्रुत्वाऽथ रामोऽपि पितुः प्रवृत्तिं जलाञ्जलिं तस्य शुचार्पयित्वा ।
अस्यानुजस्यागमनाज्जहर्षं मोदर्यजा प्रीतिरकृत्रिमा हि ॥ ४३ ॥

अथ रामोऽपि पितुः प्रवृत्तिं श्रुत्वा शुचा तस्य जलाञ्जलिमर्पयित्वा अस्या-
नुजस्य (भरतस्य) आगमनात् जहर्ष । मोदर्यजा प्रीतिः अकृत्रिमा हि ? ॥

प्रणामपूर्वं भरतेन भूयस्संप्रार्थितो राज्यभराय रामः ।
सत्यप्रतिज्ञो व्रत नानुमेने सेव्यं सतामाश्रुतमाप्तवर्गात् ॥ ४४ ॥

राज्यभराय भरतेन भूयः प्रणामपूर्वं संप्रार्थितः सत्यप्रतिज्ञः रामः नानु-
मेने व्रत । सतां आश्रुतं (प्रतिज्ञातं) आप्तवर्गात् (इष्टजनाभीप्सापेक्षया) सेव्यं
(अनुष्ठेयं)

श्रीरामदासैकतो महात्मा तत्पादुकाप्त्या परिपूर्णकामः ।
पुरीं प्रपेदे भरतः प्रहृष्टः स्वेष्टात् सतामार्यवचः प्रमाणम् ॥ ४५ ॥

श्रीरामदासैकरतः महात्मा भरतः तत्पादुकाप्त्या (तस्य पादुकाप्राप्त्या)
परिपूर्णकामः प्रहृष्टः पुरीं प्रपेदे । सतां स्वेष्टात् आर्यवचः प्रमाणम् ॥

चीरं जटां राम इव स्वयं च विभ्रन्महात्मा व्रतकर्षितांगः ।
प्रासादवासं प्रजहौ कुटीस्थो न स्वामिमक्ताः स्वमुखेऽनुपक्ताः ॥

महात्मा (भरतः) राम इव स्वयं च चीरं जटां च विभ्रन् । व्रतकर्षितांगः
कुटीस्थः प्रासादवासं प्रजहौ । स्वामिमक्ताः स्वमुखे अनुपक्ताः न भवन्ति

पश्चात्सकेकयसुतातनयो महात्मा
रामाभिपेचनधियं जनयन् प्रजानाम् ।

ते पादुके विभवतोऽभिषिषेच राज्ये

संवन्धि वस्त्वपि हि पूज्यजनस्यवन्द्यम् ॥ ४७ ॥

पश्चात् महात्मा सः केकयमुत्तातनयः प्रजातां रामाभिषेचनधियं जनयत् ।
ते पादुके राज्ये विभवतः अभिषिषेच । पूज्यजनस्य संवायिवस्त्वपि वन्द्यं हि

नन्दिग्रामे सविधि भरतो रत्नपीठेऽर्चिताभ्यां

रामायेव प्रतिदिनमसौ पादुकाभ्याममूभ्याम् ।

विज्ञाप्यैवाकुरुत सकलं राज्यकृत्यं निरीहः

शुद्धात्मानो मनसि बहिरप्येकरूपा भवन्ति ॥ ४८ ॥

असौ भरतः नन्दिग्रामे रत्नपीठे सविधि (विधिवत्) अर्चिताभ्यां अमूभ्यां
पादुकाभ्यां प्रतिदिनं रामायेव सकलं राज्यकृत्यं विज्ञाप्यैव निरीह (स्मृत्)
अकुरुत । शुद्धात्मानः मनसि बहिरपि एकरूपाः भवन्ति ॥

इति दाशरथिचरिते जग्गुशिङ्गरार्यविरचिते अर्थान्तरन्यासमतः

पादुकापट्टाभिषेको नाम प्रथमः प्रपञ्चः



अथ दाशरथिचरिते

द्वि ती य : प्र प ञ्च :

दशरथान्वयमङ्गलशेवधिं दशमुखारिमनन्तमजं विभुम् ।

जनकजादयितं हरिमाश्रये सुमनसां मनसां सुखदायकम् ॥ १ ॥

दशरथान्वयमङ्गलशेवधिं (दशरथवंशस्य मङ्गलानां निधिं) दशमुखारिं (त्रिलो-
ककण्ठकस्य रावणस्य संहारिं) अनेन तपोबलात् तृणीकृतसर्वलोकं रावणमपि
हन्तुं अयमेक एव समर्थः इति सूचितः) अनन्तं अजं विभुं (एतैर्विशेषणैः

नित्यत्वसर्वव्यापकत्वादि अनन्तकल्याणगुणपरिपूर्णत्वं उक्तम्) जनकजादयितं (सीतायाः भर्तारं श्रीरामस्वरूपं) सुमनसां (देवानां सत्पुरुषाणां च)मनसां सुख-
दायकं हरिं सर्वजगन्निघन्तारं श्रीमन्नारायणं) आश्रये । प्रथमं तावत् चित्र-
कूटोदन्ताद्वयं सरलसरसालङ्काररञ्जितैः ललिततरैः यमकमयैः पदैः एतत्काव्यं रच-
यितुमेव प्रवृत्ततया अत्र काव्यारम्भे कविसमयसिद्धं मङ्गलमाचरितं , शताधि-
कपचात्मकं अमुं चित्रकूटोदन्तं ग्रन्थं विरचय्य केषांचित् विदुषां सन्निधौ न्य-
वेदयन् । तेषु कतिपयपण्डितानां आज्ञानुसारं पवित्रतमे श्रीरामचरिते केवलं
चित्रकूटवतगतं श्रीरामचन्द्रं पट्टाभिषेकपर्यन्तं वर्णयितुं उचितमिति निश्चित्य
इदानींतनतृतीयप्रश्नं व्यरचयम् । ततः किञ्चिदवशिष्टं श्रीरामजननप्रभृति-
पादुकापट्टाभिषेकपर्यन्तात्मकं कथाभागमपि प्रथमप्रपञ्चगतमकरवम् । अत एव
अत्र अन्त्यारम्भतया प्रथमप्रपञ्चे द्वितीयप्रपञ्चे च मङ्गलाचरणपद्ये वर्तते ॥

यदुगिरीशदयैकसमुद्भवां सफलयन् कविताद्भुतचुञ्चुताम् ।

इह तु चित्रककूटजवार्तया सरसया रमयामि सतां मनः ॥ २ ॥

यदुगिरीशदयैकसमुद्भवां (यादवाद्रीश्वरस्य श्रीमन्नारायणस्य कृपामात्रेणैव
समुत्पन्नां)(अनेन आत्मनः वैदुष्यं नैपुण्यं अन्यत् किमप्यत्र काव्यरचने न हेतु
रिति भावः) कविताद्भुतचुञ्चुतां (कवितायामद्भुतसामर्थ्यं) सफलयन् इह तु
(अत्र द्वितीयप्रपञ्चे तु)सरसया चित्रककूटजवार्तया (श्रीरामस्य चित्रकूटवृत्ता-
न्तकथनेन) सतां मनः रमयामि (आवर्जयामि) । अत्र च प्रतिज्ञाप्ये 'रघु-
पतिस्तुतिशोभितया गिरा सरसया रमयामि सतां मनः ' इति पूर्वं
निबद्धमासीत् । अस्मिन् द्वितीयप्रपञ्चतया परिवर्तिते सति ' इह तु चित्रककू-
टजवार्तया ' इति योजितम् ॥

धरणिभारवृत्तिश्चमपाटवो मुनिजनाश्रयणोचितवासभूः ।

जयति चित्रककूटगिरिर्महान् भुवनपावनपार्थिवसन्निभः ॥ ३ ॥

धरणिभारवृत्तिस्त्रयपाटवः मुनिजनाश्रयणोचितवासभूः (एतत् विशेषणद्वय-
मपि नृपतेः पर्वतस्य च समानम्) महान् चित्रककूटगिरिः भुवनपावनपार्थिव-
सन्निभः(लोकप्रसिद्धपरिशुद्धवृत्तस्य नृपस्य सदृशः)जयति(प्रकाशत इति भावः)

विविधवर्णगरुत्कलकूजितप्रथितपक्षिशतोपचयास्पदम् ।

खगभृतीप्सुरिवैव विराजते पिकरवाकरवासतरुव्रजः ॥ ४ ॥

(विविधाः वर्णाः येषु ते विविधवर्णाः गरुतः येषां ते च कलकूजिताश्च
ये पक्षिणः तेषां शतस्य (बहूनां) उपचयास्पदं) (गिरेर्विशेषणमिदं) विविध-
वर्णगरुत्कलकूजितप्रथितपक्षिशतोपचयास्पदं एषः (चित्रकूटगिरिः) (पिकरवाणां
आकरः वासतरुणां व्रजः यस्मिन् सः) पिकरवाकरवासतरुव्रजः(सन्) इतर-
पक्षिरवाश्रयत्वं च वासतरुव्रजे सूच्यते) अत एव खगभृतीप्सुरिव (खगानां
भृतिं (पोषणं) ईप्सुरिव (विविधपक्षिपरिपोषणामिलाषुक इव) विराजते ॥

द्विजगणैश्च सुखङ्गिभिर्गञ्जितो मणिविभूषभुजङ्गकृताश्रयः ।

गुमनसां विभवास्पदभूरसौ विपिनगोऽपि नगो नगरोपमः ॥

(अस्मिन् पदघे चित्रकूटनगस्य नगरैषम्यं शब्दश्लेषया वर्ण्यते । द्विज-
गणैः (नगरपक्षे ब्राह्मणसमूहैः नगरपक्षे पक्षिसमूहैः) सुखङ्गिभिः (खङ्गायुध-
धरैः भटैः खङ्गिमृगैः) अञ्जितः मणिविभूषभुजङ्गकृताश्रयः (मणिभूषितोत्त-
माङ्गाः विटाः सर्पा तैः कृताश्रयः) गुमनसां (साधूनां-पुष्पाणां) विभवास्पद-
भूरसौ नगः विपिनगोऽपि नगरोपमः (राजते) ॥

पितृवचोऽनुसरन् सह सीतया रघुपतिर्वनमेत्य सलक्ष्मणः ।

इह निवस्तुमभूत् कुतुकी गिरौ सपदि संपदि सम्भ्रमवर्जितः ॥

रघुपतिः (श्रीरामः) पितृवचः अनुसरन् सीतया सह सलक्ष्मण(श्च) वन-
मेत्य सम्पदि (राज्याधिपत्यसम्पदि) सपदि (पितृनिदेशानुपदमेव) सम्भ्रमवर्जितः

(विमुक्तलालसः) इह गिरौ निवस्तुं कुतुकी अभूत् । (राज्यश्रीसमनुभवस्य वनवासानुभवस्य च समानौत्सुक्यवान् अत्रत्य रामणीयकृतातिशयेन अत्रैव निवस्तुं कुतुकी अभूत्) इति भावः ॥

स्वशरणागतरक्षणदक्षताप्रकटनाय महागसि वायसे ।

रघुवरोऽवसदत्र समुल्लसच्छमदमो मदमोहनिरासकः ॥ ७ ॥

समुल्लसच्छमदमः मदमोहनिरासकः रघुवरः(श्रीरामः)महागसि वायसे स्वशरणागतरक्षणदक्षताप्रकटनाय अत्र(अस्मिन् चित्रकूटे)अवसत् । (अत्र चित्रकूट-पर्वते निवासस्य प्रयोजनं तु एतदेव (अन्तः पुरा)ऽपराधकर्तुः महागसः अपि काकस्य विषये स्वकीयशमदमादिगुणातिशयेन दयां करिष्यन् । तस्य काकस्य मदं मोहं च निवर्तयिष्यत् श्रीरामः तं काकं रक्षिष्यतीति । सकृदेव प्रपन्नाय तवास्मीति च याचते । अभयं सर्वभूतेभ्यो ददाम्येतत् व्रतं मम ॥ इत्युक्तः किल श्रीरामस्वभावः)

समृण्णीनविशालसमस्थलाः सदृशरूपतरुद्वयमध्यगाः ।

रघुपतेरुपभोगकृते शिलाः अकृतकाः कृतका इव रेजिरे ॥ ८ ॥

समृण्णीनविशालसमस्थलाः सदृशरूपतरुद्वयमध्यगाः अकृतकाः(स्वभावजाः) शिलाः रघुपतेरुपभोगकृते कृतका इव(प्रयत्नपूर्वकं शिल्पिभिर्निर्मिता इव)रेजिरे (प्राकाशन्ते)

रघुपतिं गिरिसानुषु जानकीसहचरं सुकृती सतु लक्ष्मणः ।

उपचचार च चारवदात्मवित्तदनुजो दनुजोदयविद्विषम् ॥ ९ ॥

सुकृती(वनवासावसरेपि राममनुसृत्य तत्सेवानिस्तस्वभाववत्वात्)आत्मवित् (स्वशेषत्वस्वरूपज्ञानवान्) तदनुजः लक्ष्मणस्तु गिरिसानुषु जानकीसहचरं दनुजोदयविद्विषं रघुपतिं चारवत् उपचचार च(‘ भवांस्तु सह वैदेह्या गिरि-

सानुषु रंस्यते । अहं सर्वं करिष्यामि जाग्रतः स्वपतश्च ते ॥ ’ इति
खलु लक्ष्मणस्य प्रतिज्ञावचनम्)

वनलताशतगुम्भितमण्डपप्रतिमकुञ्जतले कुसुमोच्चये ।

रहसि बल्लभया सहितो दधावकृतके कृतकेलिरसौ मुदम् ॥ १०

असौ (श्रीरामः) कुसुमोच्चये अकृतके (स्वयमेवसमद्वृते) वनलताशतगुम्भित-
मण्डपप्रतिमकुञ्जतले (वनलताशतैर्गुम्भितं च मण्डपाः प्रतिमाः यस्मिन् तत् च
कुञ्जतलं तस्मिन्) रहसि बल्लभया सहितः कृतकेलिः मुदं दधौ ॥

समवगाह्य जले सरितोऽन्वहं प्रभुरसावमितां मुदमाददे ।

जनकजोत्कुचरम्यतनुश्रियं कमलिनीमलिनीलमुखीं स्पृशन् ॥

असौ प्रभुः (श्रीरामः) सरितः (मन्दाकिन्याः) जले अन्वहं समवगाह्य
जनकजोत्कुचरम्यतनुश्रियं अलिनीलमुखीं कमलिनीं स्पृशन् अमितां मुदमाददे
(जलावगाहनावसरेऽपि सीताया इव मनोहरायाः कमलिन्याः प्रामया अमितः
प्रमोदः) ॥

सिततनुद्युतिभासितकाननान् परिचयादुटजान्तिकमागतान् ।

परिहरन्नटतिस्म रघूद्वहश्शशिशून् शशिशून्यनिशास्वपि ॥ १२

रघूद्वहः सिततनुद्युतिभासितकाननान् (अत्यन्तधवलशरीरवत्वात् अन्धं
तमस्यपि प्रकाशमानान्) परिचयात् नटजान्तिकमागतान् (निर्भयेन सर्वत्र-
चरतः इति भावः) शशिशून् शशिशून्यनिशास्वपि (अमावस्यानिशास्वपि
परिहरन् अटतिस्म । (शशिशूनां आत्मपदाघातपीडा यथा न भवेत् तथा
व्यग्रगमनः अटतिस्म ॥

अथ कदाचिदमेयपराक्रोो वनविहारसमुत्सुकमानसः ।

रघुपतिः प्रियया सहितो वनेऽभ्रमदसौ मदसौरभनागवत् ॥ १३

अथ अमेयपराक्रमः असौ रघुपतिः कदाचित् वनविहारसमुत्सुकमानसः
(सन्) प्रिययासहितः वने मदमौरभनागवत् (मदजलगन्धसुरभिलगजराज
इव) (अनेन श्रीरामस्य प्रहृष्टचित्तत्वं सर्वस्वतन्त्रत्वं च सूचितं) अभ्रमत् ॥

समवलोक्य वनश्रियमद्भुतां शशिमुखीं दयितां प्रति राघवः ।
प्रमुदितो निजगाद वचश्शनैर्मधुरसाधुरसादृतमुत्स्मितः ॥ १४

राघवः अद्भुतां वनश्रियं समवलोक्य प्रमुदितः शशिमुखीं दयितां प्रति
मधुरसाधुरसादृतं(मधुरं च साधु च रसादृतं च)(तादृक्)वचः उत्स्मितः(सन्)
शनैः निजगाद ॥

गिरिममुं सखि ! पश्य मनोहरं नयनयोस्सफलत्वमिहाप्यते ।
कुतुककारिभिरुत्तमवस्तुभिर्नगरसङ्गरसं विनिहन्ति यः ॥ १५

(हे)सखि मनोहरं अमुं गिरिं पश्य इह नयनयोस्सफलत्वं आप्यते । यः
(योऽयं पर्वतः) कुतुककारिभिः उत्तमवस्तुभिः नगरसङ्गरसं (नगरसम्बन्धप्रेमा-
तिशयं) विनिहन्ति । (नगरेषु प्रयत्नपूर्वकं निर्मितेभ्योपि वस्तुभ्यः स्वभावत
एवाधिकरमणीयानि वस्तूनि अत्र परिदृश्यन्त इति भावः)

सुदति ! काचन पूर्णजलाऽमला बहति पश्य सरित्परितोगिरिम् ।
मधुरमम्बु यदीयमपेक्ष्यते नवमुधा वसुधामिव संश्रिता ॥ १६

हे सुदति ! पूर्णजला अमला काचन सरित्(मन्दकिन्याख्या नदी) गिरिं
परितः बहति पश्य । मधुरं यदीयमम्बु वसुधां संश्रिता नवमुधेव [जनैः]
अपेक्ष्यते ॥

अयि ! सरोजदलायतलोचने ! ग्रहिणु दृष्टिमितोऽत्र सरोवरे ।
अनुकरोति दृशोस्तव चारुतां तरुणताऽरुणतामरसश्रियः ॥ १७

अयि ! सरोजदलायतलोचने ! दृष्टिं इतः प्रहिणु । अत्र सरोवरे अरुण-
तामरसश्रियः तरुणता तव दृशोः चारुतामनुकरोति (तव दृशोःसौन्दर्यानुकरण-
सामर्थ्यतदात्वं एव विकसिततरुणतामरसानामेव इति भावः]

इह विलोक्य बालमृगेश्वणे ! सितगरुत्पृथुकैर्मुहुःश्रमम् ।

अमितरूढसरोरूढमण्डिताद्विसरसस्सरसस्समवाप्यते ॥ १८ ॥

हे बालमृगेश्वणे ! इह विलोक्य । अमितरूढसरोरूढमण्डितात् सरसः विस-
रसः सितगरुत्पृथुकैः (हंसशावकैः) अश्रमं(यथातथा)मुहुः समवाप्यते । (अनु-
त्पन्नग्रहणशक्तीनां हंसशावकानामपि अतिसौलभ्येन लब्धुं यावन्ति समृद्धानि
तावन्ति विसान्यत्र सन्तीति भावः) ॥

वरटयार्पितमत्र विसं मुहुर्वदनचुम्बनलोभवशात्प्रियः ।

असकृदीषददन्न करोति वा सरसि कं रसिकं मदबिह्वलम् ॥ १९ ॥

अत्र सरसि वरटया (हंसपत्न्या) मुहुः अर्पितं विसं प्रियः (तत्पतिर्हंसः)
वदनचुम्बनलोभवशात्(पत्नीमुखचुम्बनलालसातिशयेन) असकृत् ईषत् (किञ्चित्
किञ्चिदेव) अदन् कं रसिकं वा मदबिह्वलं न करोति ।(रसिकजनानां सर्वेषां
चमत्कृतिं जनयतीति भावः)

सरसिज्ञान्यपचित्य मया करे तव कृते विधृतान्ययिसुन्दरि ।

परिचितास्ममवेक्ष्य करैस्स्वयं दधुरिमे धुरि मे करिणोम्बुजम् ॥

अयि सुन्दरि ! तव कृते अपचित्य मया करे विधृतानि सरसिज्ञानि परि-
चिता इमे करिणः समवेक्ष्य स्वयं करैः अम्बुजं(जात्यैकवचनं)मे धुरि दधुः ।
(वयमपि भवानिव राजीवदानतोषितपत्नीविहरणचतुराः इति इमे करिणो मां
वदन्तीवेति भावः) ॥

नवलताः प्रविहाय सुमाश्रिताः कमलगन्धिनि ! पश्य समन्ततः ।

समुपयान्त्यलयोऽत्र मुखाम्बुजं मृदुरवा दुरवापमिदं तव ॥ २१ ॥

मो कमलगन्विनि ! अत्र(अस्मिन् प्रदेशेतु)मृदुरवाः अलयः सुमाञ्चिताः
नवलताः प्रविहाय दुरवापं इदं तव मुखाम्बुजं समन्ततस्समुपयान्ति पश्य ।
(प्रथमं तावत् नानाविधलतानां कुसुमेषु मकरन्दपाननिरताः इमे भ्रमराः अत्र
त्वदागमनानुपदमेव तानि सुमान्युज्झित्य त्वन्मुखे सौरभ्यातिशयेन अत्रागच्छ-
न्तीति भावः) ॥

इह कपोतयुवा निजवल्लभां गलतलोन्नतिकूजितवल्गनैः ।

रतिकृतेऽनुनयन् प्रणयातुरो मदयिता दयिताजनलालसान् ॥ २२

इह (अस्मिन् स्थले तु) प्रणयातुरः कपोतयुवा गलतलोन्नतिकूजितवल्गनैः
(स्वभावात्किञ्चित्) निजवल्लभां रतिकृते अनुनयन् दयिताजनलालसान् मदयिता
(पत्न्या सह विहर्तुं कपोतेन किञ्चिद्माणाः शृङ्गारचेष्टाः विलोक्य दयिताजन-
लालसानां हृदयं प्रक्षुब्धं भवतीत्यर्थः) ॥

इह तरौ स्वशिशून् शुक्लदम्पती सरुतकम्पितकण्ठतलान्मुहुः ।

फलरसैरलसावपि पोषितान् वितनुतोऽतनुतोषहृतश्रमौ ॥ २३

इह तरौ शुक्लदम्पती सरुतकम्पितकण्ठतलान् स्वशिशून् अलसावपि (अने-
कवारं आहारसंग्रहणार्थं दूरपर्यटनात् अलसौ तथापि) अतनुतोषहृतश्रमौ
(सन्तौ)(शावकपरिपोषणसन्तोषातिशयेनाज्ञातपरिश्रमौ)मुहुः फलरसैः पोषितान्
वितनुतः ॥

वलयितायतकण्ठतलशिखी निविडपिञ्छसमीकरणोत्सुकः ।

दयितया कृतसाह्य इह प्रिये विभजते भजते च मुदं मुहुः ॥ २४

हे प्रिये ! इह शिखी (मयूरः) निविडपिञ्छसमीकरणोत्सुकः (अत एव)
वलयितायतकण्ठतलः (सन्) दयितया कृतसाह्यः (पिञ्छानि) विभजते मुहुः
मुदं च भजते । (आत्मनि पत्नीप्रेमातिशयेन च पुंसः स्वस्यैव दीर्घतर-

निबिडपिच्छानि सन्तीति मदेन च मुहुर्मुदं भजते)

स्वदयितां धृतगर्भभरां विदन् प्रसवनीडविनिर्मितिकौतुकः ।

कुरर एष तृणैर्मृदुभिर्गृहं दयितयाऽयि ! तया कुरुते प्रिये ॥ २५

अयि प्रिये एष कुररः (पक्षिविशेषः) स्वदयितां धृतगर्भभरां विदन् प्रस-
वनीडविनिर्मितिकौतुक(स्मन्)तया दयितया(सह)मृदुभिः तृणैः गृहं कुरुते ।

निबिडवृक्षशतापहृतातपे समतले नवधासमनोदरे ।

विगतभीतिकथाः कलभापिणि प्रसृमरास्सृमरा इह शेरते ॥ २६

(भोः) कलभापिणि ! इह निबिडवृक्षशतापहृतातपे नवधासमनोदरे सम-
तले सृमराः (हरिणविशेषाः) विगतभीतिकथाः (भयमेव अजानानाः) (अत
एव) प्रसृमराः (सर्वत्रव्याप्ताः) शेरते ॥

प्रसववेदनया क्षुभितां प्रियां रसनया विलिहन् हरिणोऽनुगः ।

अचिरजार्भकवत्सलया तया गतरुजा तरुजालभुवीक्ष्यते ॥ २७

(अत्र) हरिणः प्रसववेदनया क्षुभितां प्रियां रसनया विलिहन् अनुगः
(सन्) अचिरजार्भकवत्सलया गतरुजा तया (पत्न्या) तरुजालभुवि ईक्ष्यते ।
(आमनस्यव्यपगमनं पुत्रजननार्थं च दृष्टैव निवेदयन् पतिं प्रेम्णा पश्यतीति
भावः) ॥

सुमुखि ! सूकरयूधपतिस्वकैः किटिकुलैः कृतघुर्धुरनिस्वनः ।

इह हि पल्वलपङ्कविलेपनैरशुचिराशुचिरान्न विशुध्यति ॥ २८

हे सुमुखि ! इह हि सूकरयूधपतिः स्वकैः किटिकुलैः(समं)कृतघुर्धुरनिस्वनः
पल्वलपङ्कविलेपनैः आशु अशुचिः(भवति)चिरात् न विशुध्यति । (स्वभावत
एव अतिशीघ्रं शरीरं मलिनं करोति चिरादपि नैवशुध्यति । सूकराणां स्वाभा-
विकमालिन्यं प्रसिद्धमिति भावः)

वटतरोर्विटपेष्वपि कोटरेष्विह खगाः प्रतिसायमपि प्रिये ! ।
वसतिभूकलहात् वत कुर्वते ध्वनिभृतं निभृतं विपिनस्थलम् ॥

हे प्रिये ! इह प्रतिसायमपि वटतरोर्विटपेषु कोटरेष्वपि खगाः वसतिभू-
कलहात् निभृतं (निश्शब्दं) विपिनस्थलं ध्वनिभृतं (शब्दपूर्णं) (सत्) कुर्वते
वत आश्चर्यम्) ॥

(सायंकाले बहवः पक्षिणः अत्र निर्भयप्रदेश इति प्रत्ययात् अमुं वटतस्मैत्य
शाखासु कोटरेष्वपि निवसति संपादनार्थं यतमानाः स्थूलसंकोचात् कलहाय-
मानाः उच्चतरस्तेन निश्शब्दं वनप्रदेशं शब्दपूर्णं कुर्वते)

फलितलोहितशाखमुदुंबरं

तरुममुं लघुलङ्घनचेष्टितः ।

व्रजति सोऽस्ति फलं क्षिपति क्षितौ

कपिचर्याऽपि च योऽत्र वने स्थितः ॥ ३० ॥

अपि च अत्र वने यः कपिचरः स्थितः सः फलितलोहितशाखममुदुम्बरं
तहं लघुलङ्घनचेष्टितः (सन्) व्रजति । फलमस्ति क्षितौ(च)क्षिपति । (अत्र
वानराः निजस्वभावानुगुणचेष्टाः स्वादुतरोदुम्बरफलप्राप्त्या प्रहर्षेण अतोऽ-
प्यतिशयचेष्टाः शाखासु लघुलङ्घनं फलभक्षणं क्षितौ फलक्षेपणं च कुर्वन्तः
क्रीडन्ति पश्येत्यर्थः)

समवलोक्य लोलविलोचने ! व्रततिगूढानिकुञ्जतलेष्वमी !

नखरखातविलेषु सशावकाः कुशलिनश्शलिनस्तिवह शेरते ॥ ३१

हे लोलविलोचने ! इह समवलोक्य । अमी शलिनस्तु (शल्याः शलानि
एतेषु सन्तीति शलिनः) व्रतति गूढानिकुञ्जतलेषु नखरखातविलेषु सशावकाः
कुशलिनः (भयवर्जं सौख्येन) शेरते ॥

कृशकटिर्बलवान् मृगराजतां प्रकटयन्नवलोकनभङ्गिभिः ।

विरचयन्निह गर्जति केसरी मृगमनो गमनोन्मुखजीवितम् ॥ ३२

कृशकटिः बलवान् केसरी इह अवलोकनभङ्गिभिः मृगराजतां प्रकटयन् मृगमनः गमनोन्मुखजीवितं विरचयन् गर्जति । (अत्यन्तसूक्ष्मावलम्बः मद-गजसंहारेपि समर्थः गर्भारतरविलोकनेन स्वमृगाधिपतित्वं व्यञ्जयन् केसरी इह गर्जनेन वन्यमृगाणां प्राणापायभयमुत्पादयति पश्य) ॥

रमणि ! तत्र विलोक्य दूरतो विततवक्रगुहो बृहदाकृतिः ।

अजगरो वनसत्त्वमुपागतं स्वयमयं यमयन्त्रितमश्नुते ॥ ३३ ॥

हे रमणि ! तत्र दूरतः विलोक्य । विततवक्रगुहः बृहदाकृतिः अज-गरोऽयं यमयन्त्रितं (मृत्युप्रेरितं) (अत एव) स्वयं उपागतं (निजवदनसमीपं स्वत एवोपागतं) वनसत्त्वं (वन्यप्राणिनं) अश्नुते ॥

निशि गुहासु विशालशिलातले कृतमुमास्तरणे शवराङ्गनाः ।

द्युतिलतारुचिरे रमयन्त्यहो प्रियतमान्यतमानरतक्रियान् ॥ ३४

(अत्र) गुहासु कृतमुमास्तरणे द्युतिलतारुचिरे विशालशिलातले शवरा-ङ्गनाः निशि यतमानरतक्रियान् प्रियतमान् रमयन्ति । अहो(स्वत एव आत्मो-पभोगसौकर्यानुकूल्यमनोहरप्रदेशे शवराङ्गनाः प्रियतमैस्समं अत्र स्वेच्छया विहरन्तीति भावः)

गतवया अपि कोऽपि युवेव नः पुरत एति दृढश्शवरोसितः ।

अचिरकृत्तममृग्युतमुच्छ्रितं गजरदं जरदंसतले बहन् ॥ ३५ ॥

गतवयाः अपि युवेव दृढः असितः कोऽपि शवरः अचिरकृत्तं अमृग्युतं उच्छ्रितं गजरदं जरदंसतले बहन् नः पुरतः एति (पश्य) ॥

वनमिदं प्रथमं समुपागताः त्रिदिवसीमवसाम सकौतुकम् ।

पदतले सखि यस्य तरोरयं स किल कोकिलकोककुलाकुलः ॥ ३६

हे सखि ! इदं वनं प्रथमं समुपागताः (वयं) यस्य तरोः पदतले सकौतुकं त्रिदिवसीमवसाम । कोकिलकोककुलाकुलः अयं स किल (स एव वृक्षः किल) (हे सखि एतदरण्यप्रवेशावसरे प्रथमं अत्यन्तरामणीयकतया यस्य तरोरधः सकौतुकं त्रिदिवसीमवसाम । कोकिलकोकादिपक्षिगणनिवासभूः मनोहरः अयं वृक्षः स एव वृक्षः किल) श्रीरामः (सकौतुकं प्रथममनुभूतं मञ्जुलप्रदेश-विहरणसौख्यं पुनः तत् स्थानदर्शनात् सीतां स्मारयति इति भावः)

हृदयहारिनिकुञ्जगुहादिभिः गिरिरसावभिकप्रियकृद्यथा ।

सखि ! तथैव विशुद्धसुसिद्धिभूः प्रतपसां तपसामपि साहकृत् ॥

हे सखि असौ गिरिः हृदयहारिनिकुञ्जगुहादिभिः यथा अभिकप्रियकृत् (कामुकातामानन्दाभिवर्धको वर्तते) तथैव विशुद्धसुसिद्धिभूः (अयं चित्रकूट-गिरिः) प्रतपसां (प्रकृष्टतपोनिरतानां मुनिवराणां) तपसामपि साहकृत् (वर्तते) (अयं गिरिः इहपरलोकसकलसौख्यप्रदप्रदेश इति भावः) ॥

नगरसौख्यरतान्ध्रियो जनाः वनमुखे मुनिभिः किल वञ्चिताः

यदिह पूतमनोहरवस्तुभिर्नवनवैर्नवनवैभवमाप्यते ॥ ३८ ॥

नगरसौख्यरतान्ध्रियो जनाः वनमुखे (अरण्यसौख्यविषये) मुनिभिः वञ्चिताः किल यत् (यस्मात् कारणात्) इह (वने) नवनवैः पूतमनोहरवस्तुभिः वनवैभवं (वनवासिभिः आप्यते) (नगरस्थवस्तुषु पूतत्वं नवनवत्वं च दुर्लभ-मिति भावः)

सहचरी त्वमिहासि च लक्ष्मणो निपुणधीरनुगो मम पालकः ।

गिरिरयं सुमनोहर इत्यहो दिवि सुखं विसुखं परिदृश्यते ॥ ३९

त्वं इह मम सहचर्यसि निपुणश्रीः (अस्मच्छन्दानुरोधेन उपचारकरणे चतुरः)
 अनुगः (वनेऽपि आवागमनुमत्य अस्मत्सेवारतः) लक्ष्मणः मम पालकः (पालक-
 शब्देन लक्ष्मणे गौरवातिशयो व्यज्यते) (अस्ति) अयं गिरिश्च सुमनोहरः
 इति (हेतुभिः) दिवि (विद्यमानं) सुखं विमुखं परिदृश्यते अहो ॥

विरचिता मयि मध्यमयास्वया तनयवत्सलता बलवत्तरा ।

इह यतोऽनुभवामि सुखं त्वया कुसुमितासु मितानिलभूमिषु ॥

(एवमभूतपूर्वमुखप्राप्तेः कारणभूतां मध्यमान्वामिदानीं स्तौति) मध्यमया
 अम्बया (कैकेय्या) मयि बलवत्तरा तनयवत्सलता विरचिता यतः (यस्मात्
 कारणात्) इह (अस्मिन् पर्वते) कुसुमितासु मितानिलभूमिषु (सौरभ्यमान्ध-
 युतमारुणमनोहरस्थलीषु) त्वया (सह) सुखमनुभवामि ॥

सुखिनमप्ययि मामिह मातरो विपिनदुःखकृशं पुरि मन्वते ।

निजसुखैकरतो वत तादृशां गतनयस्तनयः कथमस्मि वा ॥ ४१

(अथ सर्वाणां मातृणां प्रेमातिशयस्मरणपूर्वकं स्वस्य स्वार्थपरत्वं निन्दति)
 अयि (सीते) इह सुखिनमपि मां पुरि (अयोध्यायां विद्यमानाः) मातरः विपि-
 नदुःखकृशं (सन्तं) मन्वते । निजसुखैकरतः (अत एव) गतनयः (अहं) तादृशां
 (सततमपि अस्माच्चिन्तानिरतानां मातृणां) कथं वा तनयोऽस्मि वत (स्वेदे) ॥

निजमनोरथसिद्धिमनाशयन्ननवकीर्णिनमारचयंश्चमाम् ।

प्रमुदितोऽद्य पुरे मम पादुके विनयवान्नयवान् भरतोऽर्चति ॥

(ततः प्रियतमस्य भरतस्य स्मरणात् तं स्तौति) विनयवान् नयवांश्च (अस्म-
 दाज्ञानुवर्तकः राज्यभारनिर्वहणार्थं मम पादुकाप्रतिनिधीकरणे प्रतिभां उपयुञ्जन्
 च विनयवान् नयवान्) भरतः निजमनोरथसिद्धिमनाशयम् मां च अनवकी-
 र्णितं (अज्ञतव्रतं सन्तं) आरचयन् प्रमुदितः पुरे अद्य मम पादुके अर्चति ॥

प्रकृतिपालनदक्षमतन्द्रितं भरतमेत्य सुधार्मिकमीश्वरम् ।

अनुभवन्ति हि कोसलवासिनस्सुकृतिनः कृतिनस्सुखमन्वहम् ॥

(इदानीं धार्मिकेन समर्थेन च परमेन परिपाल्यमानानां कोसलवासिनां सुकृतं श्लाघते) कोसलवासिनः (जनाः) प्रकृतिपालनदक्षमतन्द्रितं सुधार्मिकं भरतं ईश्वरं (सन्तं) एत्य (अत एव) सुकृतिनः कृतिनः (श्च) सुखमन्वहं अनुभवन्ति हि ॥

भरतमत्र विलोक्य तदाऽऽगतं षडृतवो गमिताः क्षणवन्मया ।

अहमिहास्मि गिरौ वनसम्पदा परवशोरवशोभिनि पक्षिणाम् ॥

(ततः भरतस्य चित्रकूटागमनं स्मरन् ददति) अत्र तदा आगतं भरतं विलोक्य षडृतवः क्षणवत् मया गमिताः अहं(तु) पक्षिणां रवशोभिनि इह गिरौ वनसम्पदा परवशः अस्मि । (अत्रत्य सौख्यातिशयेन संवत्सरकालः क्षणवत् गतः इत्यर्थः)

पितृमृतिप्रभवव्यथया मुहुः कलुषिते हृदये मम जानकि ! ।

त्वमिव मञ्जुलकाननराजयो विशुचमाशु च मामिह कुर्वते ॥

अथ मृतस्य स्वपितुः स्मरणपूर्वकं विपिनस्यास्य रामणीयकं प्रस्तौति—
जानकि ! मम हृदये पितृमृतिप्रभवव्यथया मुहुः कलुषिते(सति) मञ्जुलकाननराजयश्च त्वमिव मां आशु विशुचं (सन्तं) इह कुर्वते ॥

गिरिवरेऽत्र विलीनमिदं मनो मम न वाञ्छति गन्तुमितोऽन्यतः

श्रुतकथो भरतो यदि नागरैः पुनरसौ नरसौख्यकृदेप्यति ॥ ४६

(एतावत्स्मरणानन्तरं अत्रैव निवासे दोषोत्पत्तिशंकां सूचयति) अत्र गिरिवरे विलीनं ममेदं मनः इतः(अस्मात् प्रदेशात्) अन्यतः गन्तुं न वाञ्छति । भरतः श्रुतकथो यदि (अत्रैव सन्तीति विदितास्मद्वृत्तान्तश्चेत्) नरसौख्यकृत्

(प्रजानामिच्छापूर्कः) असौ पुनः नागरैः सह एष्यति (आगमिष्येत्येव) ॥

चिरतरं वयमिष्टतमे ततो ननु निवस्तुमिहैव न शक्नुमः ।

निवसतेरुचितं परिदृश्यते वनमितो नमितोग्रमृगं परम् ॥ ४७ ॥

(तर्हि इदानीं किं कर्तव्यमित्यत्राह)

हे इष्टतमे ! ततः (तस्मात् कारणात्) वयं चिरतरं इहैव (इष्टतमे इत्येतत् इहेत्यस्य विशेषणं वा) निवस्तुं न शक्नुमो ननु (तस्मात्) इतः (अस्मात् प्रदेशात्) परं (अन्यत्) नमितोग्रमृगं (अन्यस्मिन् वने घातुकमृगाणां पीडावर्तते इति शङ्काकुलायाम्सीतायाः मनस्समाधानार्थं एतद्विशेषणम्) वनं निवसतेः उचितं परिदृश्यते ॥

मधुरमेवमुदारमनाः प्रभुः प्रियतमामुपलाल्य चिरं वदन् ।

धृतमदातिशयां क्षितिनन्दिनीं समकरोन्मकरोन्मुखकेतुना ॥ ४८ ॥

उदारमनाः प्रभुः (श्रीरामः) प्रियतमां एवमुपलाल्य चिरं मधुरं वदन् क्षितिनन्दिनीं (सीतां) मकरोन्मुखकेतुना (मन्मथेन करणेन) धृतमदातिशयां समकरोत् ; (वनमौन्दर्यवर्णनेन तथैव प्राणिनां दाम्पत्यप्रेमवर्णनेन च कामविकारपूर्णहृदयामकरोदिति भावः) ॥

मृदुलशाद्वलमञ्जुलभूतले समुपविश्य शनैरथ दम्पती ।

श्रमजशरि विमृज्य सुखं स्थितौ सुरहितौ रहितौ भ्रमणेच्छया ॥

(एतावद्गतविहरणेन परिश्रितौ इदानीं विश्रान्तिमुखमनुभवतुरिति अत्रोच्यते) अधः सुरहितौ (देवानां हितकरौ एतद्विशेषणं तु उत्तरत्र शीघ्रमेव वनमिदं विमुच्य राक्षसवशाय प्रवर्तते इति भावद्योतनार्थं) दम्पती (सीतारामौ) मृदुलशाद्वलमञ्जुलभूतले शनैस्समुपविश्य श्रमजशरि विमृज्य भ्रमणेच्छया रहितौ (मन्तौ) मुखं (यथातथा) स्थितौ ॥

मनुकुलेन्दुरथ प्रियचाटुवाक् निजकरार्पितगैरिकचित्रकम् ।

जनकजामुखपद्ममधीरधीः चिरमयं रमयंश्च चुचुम्ब तत् ॥ ५०

अथ प्रियचाटुवाक् अपं मनुकुलेन्दुः चिरं (प्रियां) रमयन् निजकरार्पित-
गैरिकचित्रकं तत् (तादृकसुन्दरमिति भावः) जनकजामुखपद्मं अधीरधी(स्सन्)
चुचुम्ब च ॥

भुजलतां रमणांसतले निजां स्रजमिवाथ निधाय महीसुता ।

पतिमतोषयदास्रवचोमृतैः शुचिरदाऽचिरदारितहृद्व्यथैः ॥ ५१

अथ शुचिरदा महीसुता निजां भुजलतां रमणांसतले स्रजमिव निधाय
अचिरदारितहृद्व्यथैः आस्रवचोमृतैः (तत्तत्कालानुगुणैर्मनश्शान्तिकरैरानन्दज-
नकैः अमृतसमावैर्वचोभिः) पतिमतोषयत् ॥

वनविहारपरिश्रमतस्ततो भुजलतामपनीय धवांसतः ।

अभवदर्धनिमीलितलोचना विमलकोमलकोकनदेक्षणा ॥ ५२ ॥

ततः (अनन्तरं) विमलकोमलकोकनदेक्षणा (विमले च ते कोमले च कोक-
नदे इव ईक्षणे दृश्यास्या अत्र ईक्षणयोः कोकनदौषमं अटवीपर्यटनात् निद्रा-
गमनाच्च रक्तवर्णत्वात् रक्तोः फलोपमम्) (सीता) वनविहारपरिश्रमतः भुजलतां
धवांसतः अपनीय अर्धनिमीलितलोचना अभवत् ॥

अथ निधाय शिरस्सुमशेखरं प्रियतमाङ्गतले कुटिलालका ।

जनकजा निभृता सुखनिद्रया श्वसितवासितवासमही बभौ ॥ ५३

अथ कुटिलालका जनकजा सुमशेखरं शिरः प्रियतमाङ्गतले निधाय
सुखनिद्रया निभृता (असन्दमाना) श्वसितवासितवासमही (श्वसितेन वासिता
वातवद्गी यथा सा) (सती) बभौ ॥

असकृदुच्छवासितेन समुन्नमत्कुचयुगा दयितं स्वपनेऽपि सा ।
प्रणयिनी परिच्छुमिशोद्यता क्षितिगतातिगतातिभरा बभौ ॥ ५४

क्षितिगता (भूतले शयाना) प्रणयिनी (भर्तारि अत्यन्तप्रेमवती) सा स्व-
पनेऽपि दयितं परिच्छुं उद्यतेव । असकृत् उच्छ्वसितेन समुन्नमत्कुचयुगा
अतिगतातिभरा बभौ (निद्रानुभवान् निर्गतपरिश्रमा बभौ) ॥

अथ शनैः प्रविवृध्य विदेहजा विरचिताङ्गकभङ्गमनोहरा ।
चिकुरमाकुलमारचयत्समं भ्रमरचामरचारुतरालका ॥ ५५ ॥

अथ भ्रमरचामरचारुतरालका (भ्रमरवन् चामरवच्च चारुतरालका) विदे-
हजा शनैः प्रविवृध्य विरचिताङ्गकभङ्गमनोहरा (सती) आकुलं चिकुरं सम-
मारचयत् ॥

परिहृता मृदुगात्रि तवाधुना श्रमभवाऽलसता किमु निद्रया ।
इति वदन् प्रियया गदितस्ततो नरमणीरमणीयदृशा पुनः ॥ ५६

हे मृदुगत्रि ! श्रमभवा (अरण्यसञ्चारश्रमादुत्पन्ना) अलसता तव अधुना
निद्रया परिहृता किमु ? इति वदन् नरमणिः ततः रमणीयदृशा (तदानीमेव
निद्रावशादुत्थितायाः तस्याः दृशि द्विगुणितसौन्दर्यद्योतनार्थं विशेषणमिदं)
प्रियया पुनः गदितः (इतः पूर्वमपि आसवचोऽमृतैः पतिमतोपयत् किल) ॥

दयित ! दासजने मयि कीदृशी वद तवादरवृत्तिरियं व्रत ।
अनलसामपि वीक्ष्य विशङ्कसे श्रमसहामसहायकृशां च माम् ॥

हे दयित ! तव इयमादरवृत्तिः दासजने मयि कीदृशी (मनसापि निश्चे-
तुमशक्येति भावः) वद (व्यथैव वक्तव्यं) व्रत (हर्षे) (अत्याश्चर्ये च) अनल-
सामपि मां वीक्ष्य श्रमसहामसहायकृशां च विशङ्कसे । (अरण्यवासश्रमपीडि-

ता प्रागन्तःपुरे दासीजनसहस्रसेव्यमाना इदानीं स्त्रीजनसाक्षरहिता च ततः
कृशा इति विशङ्का तवास्ति अत्र तव प्रेमातिशय एव हेतुरिति भावः)

मनसि भावनया सुखदुःखयोः परिणतिर्भवतीह न संशयः ।

यदि भवन्निकटेऽस्मि मम श्रमस्तनुगतोऽनुगतोऽपि सुखायते ॥

(ननु वनवासक्लेशानुभवे प्रत्यक्षसिद्धे सति कथं श्रमरहितेति वदसीत्य-
त्राह) सुखदुःखयोः परिणतिः मनसि भावनया भवति इह (अस्मिन् विषये)
न संशयः भवन्निकटे अस्मि यदि मम तनुगतः श्रमः (शारीरिकं कष्टं) अनु-
गतोऽपि सुखायते (भवतः सान्निध्यात् प्रेमातिशयाच्च देहश्रमः मम नैवज्ञा-
यते किन्तु सुखरूपेणैव परिणमतीति भावः) ॥

शुभनिदान ! कृपार्णव ! नाथ ! ते स्मरणमात्रमलं सुखसम्पदे ।

त्वदविनास्थितिभाग्यबलादहं भवनगेव नगेऽत्र मुनिर्वृता ॥ ५९

शुभनिदान ! कृपार्णव ! नाथ ! ते स्मरणमात्रं सुखसम्पदे अलम् । (एवं
स्थिते) त्वदविनास्थितिभाग्यबलात् (त्वया सह अविनाभावेन वर्तमानायाः यो
भाग्यातिशयः तस्य बलात्) अहं अत्र नगे भवनगेव मुनिर्वृता (अस्मि) ॥

सुखमयं सकलं तव सन्निधावपि च ते प्रणयो मयि पुष्कलः ।

भवति विक्लवता मम तत्कथं प्रियतमायतमान्यभुज प्रभो ॥ ६०

हे आयतमान्यभुज (आयतौ मान्यौ च भुजौ यस्य सः तस्य सम्बुद्धिः)
प्रियतम प्रभो ! तव सन्निधौ सकलं सुखमयं (अनेन महत्कष्टमपि सुखप्रचुरं
भवतीति भावः) अपि च ते प्रणयः मयि पुष्कलः तत् (तस्मात् कारणात्)
मम विक्लवता कथं भवति ? (क्लेशमेव न जानामीति सिद्धः) ॥

बहुविधोक्तिभिरत्र फलं किमु प्रिय ! वचः परमार्थमिदं श्रुणु ।

परमधाम्नि सुखं यदिहास्ति मे विभवतो भवतो ननु सन्निधौ ॥

हे प्रिय ! बहुविधोक्तिभिरत्र किमु फलं ? परमार्थमिदं वचः शृणु । पर-
मधाम्नि (वैकुण्ठे) यत् सुखमस्ति (तत् सुखं) इह भवतः सन्निधौ विभवतः
(अत्यन्तवैभववातिशयेन) मे अस्ति ननु ?

तदलमात्मकृते सुखचिन्तया त्वमपि तावदिह स्वपिहि क्षणम् ।
इति जगाद पतिं क्षितिनन्दिनीं पतिपराऽतिपराक्रमशालिनम् ॥

तत् (तस्मात् कारणात्) आत्मकृते (मदर्थं) सुखचिन्तया अलं त्वमपि
इह क्षणं तावत् स्वपिहि (तावत् वाक्पालङ्कारो वा क्षणं तावत् क्षणकालं
साकल्येनेति वा) स्वपिहि इति पतिपरा क्षितिनन्दिनी अतिपराक्रमशालिनं
पतिं जगाद ॥

सुसदृशी फणितिः पतिदेवते विमलमैथिलवंशभुवस्तव ।
इति सतीमभिनन्द्य रघूदहश्चिरमुदारमुदा परिपस्वजे ॥ ६३ ॥

भोः पतिदेवते ! विमलमैथिलवंशभुवस्तव (इयं) सुसदृशी फणितिः इति
रघूदहः सतीमभितन्त्र्य उदारमुदा चिरं परिपस्वजे ॥

मृदुलमङ्गमभानुपधानितं क्षितिभुवा प्रतिपद्य महीतले ।
मुखमशेत कर्णीन्द्र इवादरादधिपयोधि पयोनिमवर्ष्मणि ॥ ६४ ॥

असौ (श्रीरामः) क्षितिभुवा (सीताया) उपधानितं मृदुलं अङ्गं प्रतिपद्य
महीतले अधिपयोधि (क्षीरसमुद्रे) पयोनिमवर्ष्मणि (अनेन आदिशेषस्य वपुषि
शैत्यश्रेतिमादयः प्रकटिताः) कर्णीन्द्र इव (आदिशेषे यथा) आदरात् सुख-
मशेत (बालवृणावृतस्य महीतलस्य आदिशेषदेहौपस्य च शैत्यसौरस्यमार्दवादि-
गुणैः) (अत्र क्षीराब्धौ शेषशायी नारायण एवायं राम इति उपमावाक्येन
व्यज्यते) ॥

जटिलमस्तकमस्तविभूषणं मुकुलिताक्षमियं धृतवल्कलम् ।

अनुसरन्तमिवात्मरतान्मुनीनमनुतामनु तापसभृत्कुलम् ॥ ६५ ॥

इयम् (सीता) आमनु (मन्वारभ्य) तापसभृत्कुलं (तपोवनपोषकवंशपरंपरं)
जटिलमस्तकं अस्तविभूषणं मुकुलिताक्षं धृतवल्कलं (श्रीरामं) आत्मरतान् मुनी-
ननुसरन्तमिव अमनुत ॥

दिविचरन्नथ वासविरासुरप्रकृतिराश्रितकाकलेवरः ।

गिरिममुं प्रविवेश यदृच्छया रटितपाटितपार्श्वचरश्रवाः ॥ ६६ ॥

अथ आसुरप्रकृतिः वासविः (वासवापत्यं जयन्तः) अश्रितकाकलेवरः
रटितपाटितपार्श्वचरश्रवाः (रटितेन पाटितानि पार्श्वचराणां श्रवांसि येन सः)
दिवि चरन् अमुं गिरिं यदृच्छया प्रविवेश ॥

डयनभेदगरुध्वनिकृत् क्वचित् क्वचिदुदग्रनगाग्रतलेस्थितः ।

क्वचिदपासितपत्रिशिशुः क्वचित् स्वकुलसङ्कुलसञ्चरणोऽभवत् ॥

(अयं काकः) क्वचित् (प्रदेशे) डयनभेदगरुध्वनिकृत् क्वचित् उदग्रनगा-
ग्रतले (उन्नतवृक्षाग्रैः) स्थितः क्वचित् अपासितपत्रिशिशुः (ध्यापादितपक्षि-
शावकः) क्वचित् स्वकुलसङ्कुलसञ्चरणः अभवत् ॥

करटराट्विचरन्नथ मेदिनीदुहितरामविलासपुरस्कृतम् ।

वनपदं प्रययौ शमयन् पितुश्शुभयशो भयशोककरशनैः ॥ ६८ ॥

अथ भयशोककरः करटराट् विचरन् पितुः शुभयशः शमयन् मेदिनी
दुहितरामविलासपुरस्कृतं वनपदम्शनैः प्रययौ ॥

तदनु राममवेक्ष्य सुनिद्रया निभृतमस्य सतीमपि तां स्थिताम् ।

पललोलुप एष तदन्तिके व्यचलदाचलदात्मगरुत्तदा ॥ ६९ ॥

तदनु एषः (काकः) मुनिद्वयानिभृतं रामं स्थितां(निवण्णां)अस्य(रामस्य)
सतीं तामपि (सीतामपि) अवेश्य पललोलुप(स्सन्) तदन्तिके आचलदात्म-
गस्तु (ईषच्चलितनिजपक्षः (सन्) तदा व्यचलत् ॥

क्षितिसुताकुचकुम्भतटामिषे कृतरुचिर्नमुचिद्विषदात्मजः ।

तदुपरि न्यपतत्स पुनः पुनः दुरितवारितवासवियोग्यधीः ॥ ७०

दुरितवारितवासवियोग्यधीः नमुचिद्विषदात्मजः सः (काकः) क्षितिसुता-
कुचकुम्भतटामिषे कृतरुचिः (सन्) तदुपरि पुनःपुनः न्यपतत् ॥

स्ववपुषीव मनस्यपि मेचकः स्तनपिधानदुकूलमिलाभुवः ।

अपचर्कष तथा स निवारितोऽप्यविरतो विरतोऽप्यधिकोद्यमः ॥

स्ववपुषीव मनस्यपि मेचकः सः विः (पक्षी) तथा निवारितोपि अविरतः
अतोऽपि (पूर्वापेक्षया) अधिकोद्यमः (सन्) इलाभुवः स्तनपिधानदुकूलं अप-
चर्कष ॥

सवचनं प्रतिरोधकृतेव तद्गणितकङ्कणचञ्चलपाणिना ।

अपि निवारित एव तुतोद तत्स्तनतटं नतटङ्कसदङ्गुलः ॥ ७२

सवचनं (वचनपूर्वकं)प्रतिरोधकृता इव तद्गणितकङ्कणचञ्चलपाणिना(तस्याः)
रणितानि कङ्कणानि जस्मिन् सः स चामौ चञ्चलश्चामौ पाणिश्च तेन) निवा-
रितोऽपि नतटङ्कसदङ्गुलः एषः तत्स्तनतटम् (तस्याः स्तनप्रदेशं) तुतोद ॥

अथ शरारुमवार्यदुरुद्यमं बलिभुजं तमवेश्य भयङ्करम् ।

रमणसौख्यविधातरुषाऽज्वलत् धरणिजाऽरणिजामिशिखोपमा ॥

अथ धरणिजा शरारं अवार्यदुरुद्यमं भयङ्करं तं बलिभुजं अवेश्य रम-
णसौख्यविधातरुषा अरणिजामिशिखोपमा अज्वलत् ॥

निजपयोधरकृन्तनतस्तथाऽप्यविरमत्यतिदारुणवायसे ।

मुखविनिद्रितभर्तृहितेच्छया कुपितयाऽपि तथा नविचेष्टितम् ॥

अतिदारुणवायसे तथापि निजपयोधरकृन्तनतः अविरमति (सति) मुख-
विनिद्रितभर्तृहितेच्छया तथा कुपितयपि नविचेष्टितम् ॥

अथ महेन्द्रभवातिविजृम्भणात् स्तनगिरेर्गलिताभिनवाविला ।

झटिति रक्तझरी न्यपतत् भृशं भुवि वरं विवरं च यथा भवेत् ॥

अथ महेन्द्रभवातिविजृम्भणात् स्तनगिरेः गलिता अभिनवा आविला रक्त-
झरी च भुवि वरं विवरं यथा भवेत् (तथा) झटिति भृशं न्यपतत् (अत्र वृष्टि-
परोऽप्यर्थविशेषः अवगम्यते)

स तु कदुष्णतदस्रझराप्लवात्तिमितसंहननो रघुनायकः ।

प्रबुधे विबुधेडितसद्गुणः त्वरितचारितचारुदगञ्जसा ॥ ७६ ॥

विबुधेडितसद्गुणः सः रघुनायकस्तु कदुष्णतदस्रझराप्लवात् (कवोष्णं तस्याः
अस्रं रक्तं तस्य झराप्लवात् लोहितास्ररक्तक्षतजशोणितम् इत्यमरः) तिमि-
तसंहननः (आद्रीकृतगात्रः) त्वरितचारितचारुदक् (सन्) अञ्जसा प्रबुधे ॥

सपदि तत्र कलत्रमपत्रपाकरुणकोपभयाकुलमानसम् ।

क्षतजवर्षिकुचं प्रसमीक्ष्य तत् भृशमसौ शमसौख्यमथात्यजत् ॥

असौ (श्रीरामः) सपदि तत्र अदत्रपाकरुणकोपभयाकुलमानसं क्षतजवर्षि-
कुचं तत् कलत्रं प्रसमीक्ष्य अथ भृशं शमसौख्यं अत्यजत् (प्रशान्तात्मापि
अत्यन्तकोपाविष्टोऽभवत् ॥

किमिदमीदृगसह्यमहागसां रचयिता वत मानिनि कः खलः ।

कुपितसिंहसटालवनेन कः खयमपायमपास्य जिजीविषेत् ॥ ७८

हे मानिनि ! किमिदं ? ईदृगसङ्घमहागसां रचयिता खलः कः वत । कुपितसिंहसटालवनेन स्वयं अपायं अपास्य कः जिजीविषेत् ॥

भुजगराजमपेतमतिर्वलात् करतलेन विमर्द्य रूपोज्वलम् ।

जगति जीवितुमिच्छति कः पुनः सुनयनेऽनयनेतुरुपाश्रयात् ॥

हे सुनयने ! अपेतमतिः कः पुनः अनयनेतुरुपाश्रयात् (अविवेकिनः प्रमो-
राश्रयवलात्) रूपोज्वलं भुजगराजं करतलेन वलात् विमर्द्य जगति जीवि-
तुमिच्छति । (मरणोन्मुखस्यैव एतादृशदुर्बुद्धिः भवतीति भावः)

इति वदन् स्फुरिताधरमीषणः परुषरोषकषायितलोचनः ।

धुरि सलोहितचञ्चुमवेक्ष्य तं वत कृतान्तकृतान्तरूपं दधौ ॥ ८०

इति वदन् स्फुरिताधरमीषणः परुषरोषकषायितलोचनः (श्रीरामः) धुरि स-
लोहितचञ्चुं तं (काकं) अवेक्ष्य कृतान्तकृतान्तरूपं (कृतान्तेन कृता या अन्त-
कालिकरूढं तां) दधौ वत (आश्चर्यं तादृशप्रशान्तस्वभावस्यापि एतादृशकोपा-
तिशयः आश्चर्यकरः इति भावः) ॥

इति महोल्बणरोषवशादसावपि खगे द्रुहिणास्त्रसुयोजितम् ।

सपदि विष्टरदर्भदलं जहौ रविमहो विमहोभरमादधत् ॥

इति असौ (श्रीरामः) महोल्बणरोषवशात् खगेऽपि द्रुहिणास्त्रसुयोजितं रविं
विमहोभरं (निस्तेजस्कं) आदधत् विष्टरदर्भदलं सपदि जहौ अहो (पतगेऽपि
ब्रह्मास्त्रप्रयोगस्य कारणं तु पत्न्यां प्रेमगौरवातिशयः काकस्य महाऽपराधश्च)
(अत एव अहो इत्याश्चर्यम्) ॥

द्रुततरं सरुतं परिधावतः प्रचुरजीवभियोऽस्य तु मौकलेः ।

सपदि पृष्ठत एव तृणं ययौ नभसि तं भसितं प्रविधित्सु तत् ॥

सल्लं (यथातथा) द्रुततरं परिधावतः प्रचुरजीवमिथः अस्य मौकलेः पृष्ठत
एव तत् तृणं तु नमसि तं (काकं) मसिने प्रविधितु (भस्मप्रविधातुमिच्छु
सत्) सपदि न्यौ ॥

वियति नीलतमे द्रुतगामिनं बलिभुजं तु तदस्त्रमनुद्रवत् ।
विरुल्ले निकषाश्मसुवर्णवत् प्रतपदातपदाहकरं तदा ॥ ८३ ॥

तदा आतपदाहकरं तदस्त्रं तु नीलतमे वियति द्रुतगामिनं बलिभुजं अनु
द्रवत् प्रतप॥ (सत्) निकषाश्मसुवर्णवत् विरुल्ले ॥

रघुवरेण विमुक्तमपि द्रुतं नहि जघान महास्त्रममुं खगम् ।
भुवनमातुरसौ दुहितुर्भुवस्त्वमदशा म दशाद्य यदीक्षितः ॥ ८४ ॥

सः असौ (श्रीराममुक्तब्रह्मास्त्रस्य शरव्यभूतोऽयं काकः) तु भुवः दुहितुः-
भुवनमातुः (सीतायाः) असदृशा दशा अद्य यत् (यस्मात् कारणात्) ईक्षितः
(तस्मादेव) रघुवरेण विमुक्तमपि महास्त्रमपि अमुं खगं द्रुतं नहि जघान (यया
कयापि प्रसक्तया लक्ष्मीकटाक्षपात्रीभूतः अयं काकः श्रीराममुक्तब्रह्मास्त्रतोपि
तत्क्षणमेव नाहन्यतेति भावः) ॥

पितरि मे सुरनेतरि भीः कुतस्त्विति मदेन महेन्द्रसभां गतः ।

पितृपदोर्न्यपतत् श्रयतां प्रभो शरणदो रणदोऽसि रिपोरिति ॥

सुरनेतरि मे पितरि(सति)भीस्तु कुतः इति मदेन महेन्द्रसभांगतः(सकाकः)
हे प्रभो ! श्रयतां शरणदः रिपोः रणदश्च असि इति पितृपदोः न्यपतत् ॥

स मघवातु विपन्नमवेक्ष्य तं धुरि महास्त्रमपि श्रुततत्कथः ।

परिजहौ वत रामविरोधिनां जगति रे गतिरेव नहीति तम् ॥

सः मघवातु विपन्नं तमवेक्ष्य धुरि महास्त्रमपि अवेक्ष्य श्रुततत्कथः(विदि-
तसकलवृत्तान्तरस्मन्) रे (नीचसंबोधनं) रामविरोधिनां जगति गतिरेव नहि

वत इति तं परिजहौ । (रामं विरुध्य अस्मात्सकाशागमनमपि अनुचितमिति वत इत्यनेन व्यज्यते)

अशनिपातनिवारणमात्मनो वसनतः कलयन्निव मूढधीः ।

हरविरिञ्चिमुखानपि संश्रितो नहि तदा हितदानमजन्तः ॥

अशनिपातनिवारणं आत्मनः वसनतः कलयन् मूढधीरिव स्वगः हरविरिञ्चिमुखानपि संश्रितः तदा हितदानं नहि अमजन् ॥

इति जगत्रयमप्यटता मुहुः स्वशरणं त्वनवाप्य विपीदता ।

किमपि हन्त विचिन्तितमात्मनो मनसि तेन मितेतरपक्षिणा ॥

इति जगत्रयमपि मुहुः अटता स्वशरणं तु अनवाप्य विपीदता तेन सिते-
तरपक्षिणा आत्मनः मनसि किमपि विचिन्तितं हन्त(रामाश्रयणे मतिं करिष्य-
तीति हर्षे) ॥

परमकारुणिको रघुनायको दयितया च दयान्तिकया युतः ।

प्रयतते श्रयतामपराधिनामपि हिते पिहितेतरदुर्गुणः ॥ ८९ ॥

रघुनायकः परमकारुणिकः दयान्तिकया दयितया च युतः (वर्तते) (अत एव) पिहितेतरदुर्गुणः (असौ) श्रयतामपराधिनामपि हिते प्रयतते ॥

तदमुमेव विभुं शरणं ब्रजाम्यशरणश्शरणागतरक्षकम् ।

श्रितजनेष्वनुकम्पिनमद्य तं परिभवोऽरिभवोऽपि न लिम्पति ॥

तत् (तस्मात् कारणात्) अशरणः (अहं) शरणागतरक्षकं अमुमेव विभुं
अद्य शरणं ब्रजामि । (अनन्दापराधं कृत्वा कथं तमेवाश्रयसी इत्यत्राह) श्रित-
जनेषु अनुकम्पितं तं अरिभवः परिभवोऽपि न लिम्पति ॥

इति विनिश्चितधीः पुनराययौ बलिचरस्सतदेव महावनम् ।

जनकजाञ्चितरामनिषेवितं सुमधुरं मधुरञ्जितपादपम् ॥ ९१ ॥

इति विनिश्चितधीः सः बलिचरः जनकजाञ्चितरामनिषेवितं सुमधुरं मधु-
रञ्जितपादपं तदेव महावनं पुनराययौ ॥

दशरथस्य सुतः प्रथमोऽप्यथो विरचितस्त्रपनो हृदवारिणि ।

व्रणविरोपणमूलिकया कुचं वरतनोरतनोदरुजं क्षणात् ॥ ९२ ॥

अथो (वायसंप्रतिब्रह्मास्त्रप्रयोगानन्तरं) दशरथस्य प्रथमः सुतोपि हृदवा-
रिणि विरचितस्त्रपनः (पत्नीकुचक्षतरक्तसिक्तात्मवपुश्शुभ्रार्थं तत्रत्य कस्मिंश्चित्
हृदे कृतावगाहनः सन्) वरतनोः (अत्यन्तमनोहराङ्ग्याः पत्न्याः) कुचं व्रण-
विरोपणमूलिकया क्षणात् अरुजं (सन्तं) अतनोत् ॥

कृतशुभस्त्रपनां जनकात्मजां मृदुगिरा परिसान्त्वयतः प्रभोः ।

रघुपतेरपतत्पदपद्मयोः कृपणतापणतामभिदर्शयन् ॥ ९३ ॥

(स काकः) कृतशुभस्त्रपनां (काकस्पर्शनात् रुधिराक्तत्वाच्च मङ्गलस्त्रातां)
जनकात्मजां मृदुगिरा परिसान्त्वयतः (स्वस्नान्निधौऽपि केनचित्काकेन एवं परि-
भूतायाः पत्न्याः दुःखमपनेतुं मृदुगिरा परिसान्त्वयतः) प्रभोः रघुपतेः पद-
पद्मयोः कृपणतापणतां (कार्पण्यस्य आपणत्वं) अभिदर्शयन् अपतत् ॥

श्वसितकम्पितहृदं श्लथपक्षतिं विवृतचञ्चुमुदरविलोचनम् ।

पतिपुरः पतितं तु ददर्श सा कृशतमं शतमन्युसुतं खगम् ॥ ९४ ॥

सा तु (सीता तु श्वसितकम्पितहृदं श्लथपक्षतिं विवृतचञ्चुमुदरविलोचनं
कृशतमं पतिपुरःपतितं शतमन्युसुतं खगं ददर्श ॥

नहि शशाक कृपालुरपेक्षितुं जनकजा कृपणं रिपुमप्यशुम् ।

तदिदमाह पतिं भगवन् श्रिते वितर कातरकाकवरे कृपाम् ॥ ९५ ॥

कृपालुः जनकजा कृपणं रिपुमपि अमुं उपेक्षितुं नहि शशाक । तत्
(तस्मात्) पतिं इदमाह । भगवन् श्रिते कातरकाकवरे कृपां वितर ॥

क चतुरास्यमहास्त्रमहो क वा लघुतरः करटः करुणानिधे ।
मदनुरागबलादिदमाचरो वितर कातरकाकवरे कृपाद् ॥ ९६

करुणानिधे चतुरास्यमहास्त्रं क ? लघुतरः करटो वा क ? मदनुरागबला-
दिदमाचरः अहो ! कातरकाकवरे कृपां वितर ॥

अथ सतीमवदत्स दयानिधिः सखि ! विपन्नममुं शरणागतम् ।
पिशुनमप्ययि हन्तुमहं कथं वद यते दयतेऽत्र मनोऽपि मे ॥

अथ दयानिधिः सः सतीमवदत् अयि सखि ! विपन्नं शरणागतं पिशुनः
मपि अमुं हन्तुं अहं कथं यते वद । अत्र (अस्मिन् काके)मे मनोऽपि दयते

कृतमहागसि साध्वि ! वधोचितेऽप्यनुचितशरणार्थिनि निग्रहः ।
अनभिरक्ष्य स्वगं तदिहोऽज्झितुं कथननाथमनादरतस्सहे ॥ ९८

हे साध्वि ! कृतमहागसि वधोचितेऽपि शरणार्थिनि निग्रहः अनुचित-
तत् (तस्मात्) इह (इदानीं) अनाथं स्वगं अनभिरक्ष्य अनादरतः डज्झितुं
कथं सहे ॥

अधिगतेदृशवागमृताप्लवव्यपगतार्तिरसौ बलिभोजनः ।

रघुकुलांबुधिचन्द्रमसाऽमुना निजभदे जगदेकदयालुना ॥ ९९ ॥

अधिगतेदृशवागमृताप्लवव्यपगतार्तिः असौ बलिभोजनः जगदेकदयालुना
अमुना रघुकुलांबुधिचन्द्रमसा निजभदे ॥

बलिचरासि वधोचितचेष्टितः तत्रापि सेढमिदं दुरितं मया ।

असुविनाशभयं द्रुहिणास्त्रजं त्यज नत्वा जनता हि ममेप्सिता ॥

हे बलिचर बबोचितचेष्टितोसि ! तदपि (तथाऽपि) इदं दुरितं मया सो-
ढम् । (तस्मात्) द्रुहिणास्त्रजनमुविनाशभयं त्यज । (कुत इतिचेत्) नता
जनता मम ईप्सिता हि ॥

परभृदुत्तम किन्त्वभिमन्त्रितं नहि वृथाऽस्त्रममोघमिदं भवेत् ।

इति वदन् करटानुमतेन तद्दृशमनाशमनाशयदस्त्रतः ॥ १०१

हे परभृदुत्तम ! (इतरान् रक्षितुं प्रवृत्तेषु श्रेष्ठतम ! शरणागतरक्षणव्रत-
निरतस्य मम व्रतं साधयितुं त्वं त्वदीयं किमप्यङ्गं मन्मुक्तब्रह्मास्त्रस्य कृपया
इदानीं दत्त्वा मामपि भर इति भावबोधनार्थमिदं संबोधनपदं) किंतु अभिमन्त्रितं
अमोघं इदं अस्त्रं वृथा नहि भवेत् इति वदन् करटानुमतेन (तत्काकस्यानुमतिं
प्राप्य) तद्दृशं (तस्याक्षि) अनाशं (यथातथा) अस्त्रतः अनाशयत् (काकानां
तिर्यग्वीक्षणेन द्वयोरपि दृशोः वस्तुदर्शनसामर्थ्यवत्त्वात् नाशितापि दृक् अनाशि-
तैवेति भावः)

स चिरजीव्यथ रामपदाब्जयोः जनकजांघ्रिसरोरुहयोरपि ।

सविनयं प्रणिपत्य तदाज्ञया दिविरतो विरतो दुरिताद्ययौ ॥

अथ स चिरजीवी (रामानुग्रहादिदानीं सः चिरजीव्यभूदिति भावः) राम-
पदाब्जयोः जनकजांघ्रिसरोरुहयोरपि सविनयं प्रणिपत्य तदाज्ञया दुरितात्
विरतः दिविरतः ययौ ॥

अथ गते निजवासभुवं खगे स भगवान् नररूपधरो हरिः ।

जगदमङ्गलहार्यपि कार्यवित् महितया हितयाऽऽह गिरा प्रियाम् ॥

अथ खगे निजवासभुवं गते(सति) नररूपधरः भगवान् सः हरिः जग-
दमङ्गलहारी अपि कार्यवित् महितया हितया गिरा प्रियां आह

भजति यन्निजकर्मफलं जनस्सदसदप्यपरोऽत्र न कारणम् ।

उपनतां विषदं त्वपरैः कृतां विदुरितो दुरितोल्बणताऽस्ति किम् ॥

जनः सन् असन् अपि यत् निजकर्मफलं भजति अत्र (तत्कर्मफला-
नुभवे) अपरः नकारणं (भवति) (एवं स्थिते) उपनतां विषदं तु (तुशब्देन
संपदं व्यवच्छिनत्ति) अपरैः कृतां विदुः इतोऽपि दुरितोल्बणता अस्ति किम् ?

व्यसनमात्मपुराकृतपापजं गतमशोच्यमिदं विदुषां मतम् ।

भवति साधुजनस्य विषन्मुहुः न महतो महतो विषदो भिदा ॥

व्यसनं (विषत्) आत्मपुराकृतपापजं गतं अशोच्यम् । इदं विदुषां मतं
साधुजनस्य विषन् मुहुः भवति । महतः (सत्पुरुषस्य) महतः उत्सवस्य (मह-
शब्दस्योपरि सार्वविभक्तिकस्तसिप्रत्ययः) । विषदः (विषत्तेश्च) भिदा (भेदः) न
अस्ति । (सत्पुरुषाणां सन्तोषव्यापारस्य दुःखस्य च भेदो नास्ति । (सम्पत्तौ च
विषत्तौ च महतामेकरूपता हि)

मतिमताऽऽपदि धैर्यमवाप्यते स्वकरणीयमथात्मनि चिन्त्यते ।

तदिह वच्मि शुभोदयसाधकं गतमतीतमतीव नमेऽत्र शुक् ॥

मतिमता अपदि धैर्यमवाप्यते । अथ स्वकरणीयं आत्मनि चिन्त्यते तत्
(तस्मान्) इह (अस्मिन् सन्दर्भे) शुभोदयसाधकं वच्मि गतं अतीत (मेव)
अत्र मे अतीव शुक् न (अस्ति)

उपरि काकनिपातममङ्गलं किल वदन्ति फलं किमिहास्य वा ।

न विरतस्त्वधुनाऽप्यनृजुर्दृशोरविषयो विषयोगममो विधिः ॥

उपरि काकनिपातं अमङ्गलं वदन्ति किञ्च (प्रसिद्धिः) । इह अस्य फलं
किं वा (भविष्यति न जाने) दृशोरविषयः विषयोगममः अनृजुः विधिस्तु
अधुनापि न विरतः (कुटिलः विधिः बन्धुजनवियोगं अरण्यवासं पितृमरणा-

दिकं क्लेशं दत्त्वाऽपि इदानीमपि अस्माकं विपत्युत्पादने न विश्रान्तः उपरि-
काकनिपतनात् किमप्यश्रेयः सिद्धमेवेति भावः) एतेन अचिरादेव एतादृशपर-
ममोग्यस्थानात् निर्गमनं कतिपयकालानन्तरं सीतायाः महत् दुःखं च भविष्य-
तीति सूचितम्)

तदिह पूतवनानि तपोधनैः शमरतैः कलितानि वयं श्रिताः ।

ननु भजाम शुभं मुनिदर्शनात् निहतमोहतमोभरमानसाः ॥

तत् (तस्मात् कारणात्) इह (इदानीं शमरतैः तपोधनैः कलितानि पूत-
वनानि वयं श्रिताः मुनिदर्शनात् निहतमोहतमोभरमानसाः (सन्तः) शुभं
भजाम ननु

विमलपुण्यसरित्सु तपोवनेष्वपि महर्षिजनाश्रमभूमिषु ।

प्रशमिताधिरुजाश्शुभमाप्नुमो निहतमोहतमोभरमानसाः ॥

विमलपुण्यसरित्सु तपोवनेषु (पूर्वं प्रसिद्धाः महात्मानः महर्षयः अत्र
आसन् इदानीं विविक्तमस्ति तादृशवनेषु इत्यर्थः) महर्षिजनाश्रमभूमिषु (इदा-
नीमपि तपस्विभिरुपितेषु स्थलेषु) अपि प्रशमिताधिरुजाः निहतमोहतमोभर-
मानसाः (सन्तः) शुभं आप्नुमः ॥

कुलगुरुं जगदेकविलोचनं श्रुतितनुं तपनं त्रिगुणात्मकम् ।

अजहरीश्वररूपमहर्षुषे वयमिनं यमिनं प्रणमाम च ॥ ११० ॥

कुलगुरुं जगदेकविलोचनं श्रुतितनुं त्रिगुणात्मकं अजहरीश्वररूपं यमिनं
(निमग्नं अथ वा यमः अस्थास्तीति यमी यमस्य पितरमिति वा) तपनं
इदं अहर्षुषे वयं प्रणमाम च (अत्र “नमस्सवित्रे जगदेकचक्षुषे...त्रयी-
मयायत्रिगुणात्मधारिणे विरिञ्चिनारायणशंकरात्मने ,, इति सूर्यस्तु-
तिमन्त्रस्मारकपदानि प्रयुक्तानि)

इति सर्तीं कथयन् स्वसभाजनक्षणनिरीक्षकलक्ष्मणरक्षितम् ।

उटजमाप निजं दयितासखः श्रमहरं महरङ्गतलं हृदः ॥ १११ ॥

इति सर्तीं कथयन् दयितासखः (श्रीरामः) स्वसभाजनक्षणनिरीक्षकलक्ष्मणरक्षितं श्रमहरं हृदः महरङ्गतलं (हृदयस्य महोत्सवरङ्गस्थानं) निजं उटजमाप

अकथितैकद्वगुद्धतचेष्टितस्सहजभक्तिमसौ सहजं प्रभुः ।

मृदुगिरा परिपृच्छय मृदुस्मितो निजगृहे जगृहेऽपचितिं ततः ॥

मृदुस्मितः असौ प्रभुः अकथितैकद्वगुद्धतचेष्टितः (सन्) सहजभक्तिं सहजं मृदुगिरा परिपृच्छय निजगृहे ततः (लक्ष्मणात्) अपचितिं (सत्कारं) जगृहे ॥

अथ परेद्यवि लक्ष्मणमग्रजः सुनिपुणैर्वचनैर्वदतां वरः ।

समकरोद्विपिनान्तरसंश्रये धृतमतं तमतन्द्रसमुद्यमम् । ॥ ११३ ॥

अथ वदतांवरः अग्रजः (श्रीरामः) परेद्यवि अतन्द्रसमुद्यमं (अन्यत्र वनेषु कुटीरनिर्माणादिकार्येषु तन्द्रां विनैव औत्सुक्येन सेवानिरतमिति भावः) तं लक्ष्मणं सुनिपुणैर्वचनैः विपिनान्तरसंश्रये धृतमतं (सन्तं) समकरोत् ॥

सुचिरसंस्तवमद्रिममुं हठादनिपुणोऽपि विहातुमसौ प्रभुः ।

प्रकृतकार्यमवेत्य तमत्यजद्वरतपोरतपोषणतत्परः ॥ ११४ ॥

वरतपोरतपोषणतत्परः (इदं साभिप्रायविशेषणम्) असौ प्रभुः सुचिरसंस्तवं (चिरकालपरिचितं) अमुं अद्रिं हठात् विहातुमनिपुणोऽपि प्रकृतकार्यमवेत्य तमत्यजत् ॥

तमभिवन्द्य गिरिं समये जुभेत्वनुसृतः प्रियया च यवीयसा ।

धृतधनुश्शरतूणिरगात्ततो नयजुषां यजुषामपि पोषकः ॥ ११५ ॥

नयजुषां यजुषामपि पोषकः (श्रीरामः) तं गिरिं अभिवन्द्य (एतत्कालपर्यन्तं

सुसुखमात्मनः त्रयोऽपि अरक्षन् इति अनेकपवित्रतमसिद्धिक्षेत्रयुत इति च
कृतज्ञतापूर्वकं गौरवमूचनार्थमभिवादनम्) शुभे समये तु प्रियया च यवीयसा/
चा अनुसृतः धृतधनुश्शरतूणिः (सन्) ततः (तस्मात् गिरेः) अगात् ॥

एवं विधं गिरिमुपेक्ष्य विनिर्गतांस्तान्
दृष्ट्वात्मभाग्यहतिमात्मनि चिन्तयन्त्यः ।

हेतुं विशङ्क्य गमने वनदेवतास्ताः
दुःखेन बाष्पजलपूर्णदृशो बभूवुः ॥ ११६

एवं विधं गिरिं उपेक्ष्य विनिर्गतां तान् दृष्ट्वा ताः वनदेवताः आत्म
भाग्यहतिं आत्मनि चिन्तयन्त्यः (तेषां) गमने हेतुं विशङ्क्य दुःखेन बाष्प-
जलपूर्णदृशः बभूवुः ॥

सुचिरपरिचितस्वत्यागदुःखानुयातै-
र्वनमृगविहगाद्यैः रुद्धमालोक्य मार्गम् ।
विपिनगमनवेलाबद्धसङ्घानयोध्या-
नगरजनसमूहानस्मरंस्ते त्रयोऽपि ॥ ११७

ते त्रयोऽपि सुचिरपरिचितस्वत्यागदुःखानुयातैः वनमृगविहगाद्यैः रुद्धं
मार्गं आलोक्य विपिनगमनवेलाबद्धसङ्घान् अयोध्यानगरजनसमूहान् अस्मरन्

इति कथाकथनं वरवर्णनं यमकपूर्णशताधिकपद्यकम् ।

रचयतो नवकाव्यमितः कवेः गतमदस्तमदःस्तवमाद्रिषे ॥ ११८

इति (एवं चित्रकूटोदन्ते वर्णितरीत्या) कथाकथनं (कथाभागकथनपूर्वकं)
वरवर्णनं (उत्तमरीत्या वर्णनसहितं) यमकपूर्णशताधिकपद्यकं इतः (अस्मात्
काव्यात्) नवकाव्यं रचयतः कवेः तं अदस्तवं (तदीयं नव्यतमं काव्यं) गत-

मदः (अहं) आद्रिये (एवमन्येपि कविवराः नवकाव्यं रचयन्त्विति पार्थये)

इति श्रीदाशरथिचरिते जम्बुशिङ्गरार्यविरचिते

यमकमयः चित्रकूटोदन्तोनाम-

द्वितीयः प्रपञ्चः ॥



अथ दाशरथिचरिते तृतीयः प्रपञ्चः

ते चित्रकूटाद्रितटात्रयोऽमी निर्गत्य दुर्गत्यवशस्वभूम्नः ।

पवित्रमत्रेरुदजं प्रविष्टाः प्रापुस्सपर्या मुनिवर्यकलप्ताम् ॥ १

विशत्सु विश्वप्रियकृत्सु तेषु द्राक् दण्डकारण्यमृषीन्द्रगण्यम् ।

हत्वा विराधं कृतसद्विरोधं रामोऽकरोत्तं त्रिदशाभिरामम् ॥

तृणीकृतेन्द्रोऽथ गुणी मुनीन्द्रः सदेकसङ्गश्शरभङ्गनामा ।

पर्णालयाभ्यर्णमुपेतमेनं स्तुत्वाऽप रामं सुगतिं प्रकामम् ॥

विचित्रमाहात्म्यनिधेरगस्त्यान् ब्रह्मास्त्रशक्रेषुधिविष्णुचापान् ।

लब्ध्वा सरामस्तथ पञ्चदद्यां गोदावरीतीरभुवि न्यवात्सीत्

कामातुरा शूर्पणखाञ्च रामं मोहान्महात्मानमपेक्ष्य भूयः ।

सुशिक्षिताक्षेण तु लक्ष्मणेन निकृत्तनासाश्रवणाभ्यधावत् ॥

क्रन्दत्स्वसृप्रार्थनया खराख्यः सन्धुक्षितक्रोधकृशानुमीष्मः ।

चतुर्दशवृत्तसहस्रसङ्ख्यैः रक्षोबलै रामजिघृक्षयाऽऽगात् ॥ ६

अनन्यसाह्योऽयमसहवीर्यो रामस्त्रिशीर्षं सह दूषणेन ।

जघान निशेषितयातुसैन्यः खरं शरारुं तमरिं नरादम् ॥ ७

ततो जनस्थानलयात् हताशा लङ्कापुरीं शूर्पणखा प्रविश्य ।
 निजाग्रजं रावणमाह सर्वं सीताङ्गसौन्दर्यमपि खट्वत्तम् ॥ ८
 स्वसुर्वचस्सर्वमसौ निशम्य यशोविनाशात्मकमात्मनोऽपि ।
 अमर्षलज्जाभयरागशङ्काविकारपूर्णो हृदि रावणोऽभूत् ॥ ९
 निशाचरेशस्स च गर्ह्यशौर्यः पैशुन्यशून्यं रघुपुंगवं तम् ।
 रामं प्रतार्यार्यमनार्यवृत्त्या सीतां सुजातामपहर्तुमैच्छत् ॥ १०
 मारीचं बहुविधरामशौर्यवाचं शोचन्तं पुनरपि तत्पुरः प्रयातुम् ।
 हैरण्यं हरिणवरं प्रकल्प्य रम्यं पौलस्त्यस्तममुचदात्मनः पुरस्तात्

रामाश्रमान्तिकमुपेत्य चरत्यमुष्मिन्
 सीता तमद्भुतहिरण्यमृगं विलोक्य ।
 क्रीडोचितं दयितं तं समुपानयेति
 संप्राहिणोत् पतिमनेकविधार्थनाभिः ॥ १२ ॥

रामोऽपि चापशरपाणिरष्टुं चमूरं
 प्राप्तुं सुदूरमनुधाव्य यदा न लेभे ।
 मायाविनं तमवधार्य जघान सोऽपि
 क्रन्दन् पपात रघुनाथसमोचनादः ॥ १३ ॥

रामार्तनादसदृशं ध्वनिमस्य शङ्कोः
 दूरान्निशम्य जनकात्मजयाऽतिभीत्या ।
 संप्रेषिते पतिपथं प्रति लक्ष्मणेऽपि
 प्रापोटजं दशमुखो धृतभिधुवेषः ॥ १४ ॥

अथ दशवदनो विगीतवृत्तो
 दश च दिशोऽतिभिया मुहुः प्रपश्यन् ।

प्रसभमशरणां प्रगृह्य सीतां
जलदपथेन रथे स्थितः प्रतस्थे ॥ १५

प्रिय ! मामव हा न मेऽत्र नाथोऽ
स्त्यधमोऽयं न जहाति रक्षताऽर्याः ।
इति तां रुदतीं बलान्नयन्तं
तमपश्यद्विवि रावणं जटायुः॥ १६

(दिवि-आकाशे)

प्रधर्ष्य बलिनं बली सतु जटायुग्राग्रहात्
स्वपक्षतिहतिक्षरत्क्षतजवक्षसं राक्षसम् ।
विशीर्णरथसारथिं विकवचं विधाय क्षणात्
पतत्पतिरथापतत् तदसिकृत्तपक्षद्वयः ॥ १७ ॥

अन्यं रथं समधिरुह्य वियत्पथेन
निर्गत्य तां जनकजां दशकन्धरोऽयम् ।
लङ्कान्तरस्फुरदशोकवनस्य मध्ये
रक्षोऽङ्गनाभिरभितः कलितां ररक्ष ॥ १८

इतस्तावद्रामः कनकमृगरूपं निशिचरं
निहत्यागच्छन् द्राक् अनुजमुपयान्तं पथि पुरः ।
विलोक्यैतद्वाक्यादधिगतसतीभीतिरुदजं
द्रुतं प्रायात्पत्न्याः कुशलविषये शङ्कितमनाः ॥ १९ ॥

शून्यं निजोदजमथ प्रसमीक्ष्य हा हा
क्वासि प्रिये सुमुखि जानकि देहि वाचम् ।

इत्यार्तनादमुखरीकृतदिह्मुखोऽयम्
भूमौ पपात रघुवंशवरो विसंज्ञः ॥ २० ॥

सौमित्रिणा रचितशैत्यचिकित्सितेन
संज्ञामवाप्य परितोऽर्पितदीनदृष्टिः ।
भूयोऽपि हन्त विललाप समुक्तकण्ठं
पाषाणमप्यतितरां द्रवयन् वनान्ते ॥ २१ ॥

हा जानकि ! क्व तव शीतलसौम्यदृष्टिः
स्वक्तिश्च सा नवसुधासदृशी क्व वाऽद्य ।
याभ्यां विपत्सु मम खेदमपास्य सर्वम्
मोदार्णवे स्त्रपयसि स्म निरन्तरं माम् ॥ २२ ॥

शीले कुले च विनये पतिदेवतात्वे
रूपे नये सुचरितेऽप्यथ पावनत्वे ।
वीतोपमे कथमनाथमयं विहाय
सीते गतासि समुपेहि कृपा क्व ते सा ॥ २३ ॥

नूनं क्षणार्धमपि मद्विरहासहा त्वं
कान्तारकष्टमविचित्य मया सहागाः ।
एतादृशी मम निरन्तरदुःखभाजो
दौर्भाग्यतो हि सहसा विपिने प्रणष्टा ॥ २४ ॥

मूले तरोर्निवसतिः पवनातपोग्र-
वेगोऽप्यसारफलकन्ददलादिजग्धिः ।
उत्कण्ठकाध्वगमनं च सुखाय सर्व-
मासीच्चया सह ममाद्य तु नारकस्तत् ॥ २५ ॥

किं त्वं हता वनमृगैरथ वा हतासि
दुष्टैर्नवेत्तुमिदमस्मि सखीह शक्तः ।

आहो न चैतदुचितं ह्यनपायनी य-
त्रैवापयासि हृदयान्मम जात्वपि त्वम् ॥ २६

रक्षस्सहस्रहननस्य फलं ममैतत्
धिक् पौरुषं विरहितात्मविनाशशङ्कम् ।
यद्वीक्ष्य पौरुषमदाजनकस्सुतां मे
जातं तदेव मम सर्वविनाशबीजम् ॥ २७

जीवामि न क्षणमपि प्रियया वियुक्तो
भो लक्ष्मण ! त्वमपि याहि पुरीमयोध्याम् ।
मास्मत्कथां कथय मातृमुखेषु वत्स
कान्तारवासफलमद्य सुपूर्णमासीत् ॥ २८

इत्युद्वेलविलापमग्रजमथो सौमित्रिरापत्सखः
भूयस्सान्त्ववचोभिरार्तिहरणैराश्वासयामास सः ।
श्रीरामोऽप्यथ धैर्यमाप्य कथमप्याराद्विचिन्वन्प्रियां
पत्नीवृत्तनिवेदनक्षणमृतायादाद्वये सद्गतिम् ॥ २९

(व्या) (पत्नीवृत्तनिवेदनक्षणमृताय वये (पक्षिणे) सद्गतिमदात्)

सुदूरमेतौ दिशि दक्षिणस्यां वनान्यतीत्याध्वनिं यातुधानीम् ।
अयोमुखीं शूर्पणखासखीं द्राक् कृत्वा ततः कौश्ववनं समैताम् ॥

मुनीन्द्रोषाग्रिमहेन्धनीकृतः कबन्धभावाञ्चितदेहबन्धनः ।
कबन्धनामा पथि दाशरथ्योर्व्वबन्ध बाहायुगलेनकबन्धरे ॥ ३१

छित्त्वास्य बाहू दहनेऽपि कृत्वा शापप्रणाशान्मुदितस्य तस्य ।
गिराथ सुग्रीवकपीन्द्रसख्यं प्रेम्णू मतङ्गाश्रममभ्युपैताम् ॥ ३२
मतङ्गशिष्योत्तमया शत्रूया भक्तिप्रकर्षेण कृतां सपर्याम् ।
मुदा गृहीत्वा गिरिमृग्यमूकं प्राप्तुं तदा तौ ययतुश्च पम्पाम् ॥

नानापादपसम्पूर्णपम्पाविपिनसम्पदा ।

बधूविधुरितस्याधिः मधुना विधुनाऽप्यभूत् ॥ ३४

बालिभीतरविस्त्रुनियुक्तो मारुतिस्तु हनुमान् यतिवेपः ।
रामलक्ष्मणसमीपमुपागादेतदाशयमथ प्रबुभुत्सुः ॥ ३५

कलितसकलवृत्तो मारुतिः स्वांसदेशे

दशरथतनयौ तौ मन्दमारोप्य धन्यः ।

तमचलमपि नीत्वा कारयामास पश्चात्

रचितभुवनसौख्यं रामसुग्रीवसख्यम् ॥ ३६

निपातितं भूषणजालमभ्रात् पत्न्याथ सुग्रीवकरेण दत्तम् ।
रामस्तदादाय स्तीं स्मरन् सन् व्यथां मुदं चापि समं प्रपेदे ॥

पश्चाद्बालिविरोधहेतुमपि तच्छौर्यस्य सारं मुहुः

वक्तुः प्रत्ययमादधत् स्वमुहदो रामस्स वीराग्रणीः ।

पादाङ्गुलिबिन्दुबुधुभित्तुस्सप्ताऽपि सालद्रुमान्

एकैर्नैव शरेण साद्रिकटकांश्चिच्छेद वीतश्रमः ॥ ३८

सुग्रीवमग्रे कृतसिंहनादं दृष्ट्वा नियोद्धुं समुपागतं तम् ।

रामस्ततो बालिनमप्रवृष्यं तीक्ष्णाशुगेनाशु जघान वीरः ॥ ३९

तस्यावरोधप्रवगाङ्गनानां नेत्राम्बुपूरेषु भृशं गलत्सु ।

बाली ततः प्रेतविधिक्रियाभिः सुसंस्कृतो राघवशासनेन ॥ ४०

तदेनु शुभमुहूर्ते कीशसाम्राज्यलक्ष्मी-
परिणयमनुभोक्तुं योग्यमेनं कपीशम् ।
तपनतनयमार्थं तत्र सुग्रीवमन्ये
कनककलशतीर्थैरभ्यपिञ्चन् पुवङ्गाः ॥ ४१

कालात्ययेऽप्यकृतसाह्यममुं कपीन्द्रं
कुद्वे प्रबोधयति संसदि लक्ष्मणेऽपि ।
श्रीराममन्निधिमुपेत्य स कीशनाथः
सीतां विचेतुममुचत्प्लवगान् दिशासु ॥ ४२

तेषामङ्गदजाम्बवन्नलमरुतदून्वादयो दक्षिणां
काष्ठां प्राप्य निहत्य कश्चिदसुरं मार्गे पिपासाकुलाः ।
हेमायास्सहसा प्रविश्य विपिनं तन्मेरुसावर्णिभू-
क्लृप्ताचौ प्रतिपद्य तत्करुणया निर्जग्मुरेतद्वनात् ॥ ४३

कालातिपातभयनष्टधियस्ततस्ते
प्रायोपवेशशरणाः स्वविपत्कथासु ।
निर्यज्जटाद्युमृतिवाक्क्षतमानसेन
संपातिना जनकजास्थितिमध्यगच्छन् ॥ ४४

हनुमत्प्रमुखाः ततः प्रहृष्टाः समुपेत्याब्धितटे महेन्द्रशैलम् ।
जलधेस्तरणैऽथ चिन्तया ते गतवेले व्यसनाब्धिमन्यमापुः ॥

पश्चाजाम्बवता रतुतस हनुमानुलङ्घयन्नम्बुधिं
मैनाकं बहुमान्य वारि सुरसां निर्जित्य कायोच्छ्रयात् ।
छायारोधकसिंहिकां च नखरैर्भित्वाथ लङ्कां गतो
जित्वा तत्पुरदेवतां समविशद्रात्रौ दशास्यालयम् ॥ ४६

विचित्र्य सर्वत्र च तत्र सीतां सुविस्मितो रावणसंपदासौ ।
भूयोऽपि चिन्ताकुलधीः स्वकार्यं ययावशोकाख्यवनं मनोज्ञम् ॥

तस्मिन् काञ्चनशिंशुपातस्तले रक्षोङ्गनाभिर्वृतां
शोकाविष्टधियं कृशां च मलिनामश्रान्तरामस्मृतिम् ।
दृष्ट्वा तद्विद्वत्पान्तराज्जनकजां रामस्य शंसन् धृतिं
सीताशोकदिलोकनात् द्रुतमेनास्तत्रैव तस्थौ क्रमिन् ॥

तावत्सोऽपि दशाननस्मरकृशरसीतां स्मरन् तद्वनं
प्राप्य प्रत्युपसि प्रलोभनवचुः प्राह प्रकामं खलः ।
सीता दुश्चरगर्ह्यभाषणपटुं भूयोऽभिभूयस्वयं
रक्षरक्षीपरितर्जिताधिकशुचा मर्तुं मर्ति संदधे ॥ ४९

तपास्विनां तामश्च मारुतिश्शनांस्त्रयभयन् रामकथाभिकीर्तनैः ।
समीपमेत्याखिलवृत्तभाषणो ददौ च रामस्य शुभाङ्गलीयकम् ॥

ततः प्रहृष्टां पुनराञ्जनेयश्चिरं समाश्वास्य यथोचितोत्तरा-
किमप्यभिज्ञानमयाचतास्याः येनैव रामः प्रतिपत्तिमेति ॥ ५१

नासीदभिज्ञानविधौ तदास्याः चूडामणिः केवलमात्तशक्तिः ।
यच्चित्रकटाचलकाकवृत्तं रहः प्रवृत्तं च जगाद सीता ॥ ५२

भक्त्याशोकवनं निहत्य समरे रक्षोधिपानश्वम-
प्यावद्धस्वयमिन्द्रजित्प्रणिहितात् व्रद्धास्वतो मारुतिः ।
आनीतोऽथ दशाननान्तिकमसौ निन्दन् च तं रावणं
रक्षोदीपितशालपावकमहातिथ्याय लङ्कां ददौ ॥ ५३

भूयौऽपि सीतां प्रणिपत्य सिन्धुं तात्वा स्वयमे कथितान्मवृत्तः ।

हृष्टैस्तत्तत्तैर्बधुपानमत्तैस्समं स रामान्विक्रमाश्रयात् ॥ ५४ ॥

अथ हनूमतिं रामकरे भणिं जनकजायितमर्पयति स्वयम् ।

प्रभुरवेक्ष्य मुदा परिपरवजे धृतमुदं तमुदन्तहरं वपिम् ॥ ५५ ॥

पश्चाद्भानरसैन्यमद्भुतरत्नं सह्यातिगं राघव-

स्तुग्रीवस्य निदेशतः प्रचलितं सानन्दमालोकयन् ।

सह्याद्रिं मलयचलं च विपिनव्यागान्यतीत्य द्रुतं

पाथोद्येस्सविधे महेन्द्रशिखरिग्रान्ते प्रशान्तेऽवसत् ॥ ५६ ॥

तावत् हितोक्त्याग्रजमस्तनीति प्रबोधयंस्तेन रुषा निरस्तः ।

उपेत्य रामं शरणं प्रयत्नो विभीषणस्याग्रजपदेऽभिषिक्तः ॥ ५७ ॥

सेतोः कृतेऽब्धिं समुपास्य पूर्वं तत्राग्रसन्ने कुर्यात्तत्र पश्चात् ।

ततः प्रसन्ने विरचाय्य सेतुं नलेन सिन्धुं तदथातरत्सः ॥ ५८ ॥

पाथोनिधिं सेतुपथेन तीर्णं मुक्तेलशैलस्थमवेत्य रामम् ।

चिन्ताकुलः पङ्क्तिमुत्थो रहस्यः स्वमन्त्रिभिस्तावदमन्त्रयत्सः ॥

विद्युज्जिह्वा रावणस्याथ वाचा मायाकलशं रामशीर्षं प्रदर्श्य ।

सन्तापार्तां जानकीं मोहयित्वा तेनाप्यासीद्भ्रमलङ्केशयन् ॥ ६० ॥

अथ सचिवहितोक्तीस्तत्र सुग्रीवदत्तं

परिभवमपि तीक्ष्णं बालिसूनोर्वचश्च ।

मनसि परमदुर्बन् रावणो मोहमग्नः

समरमभरजेता कर्तुमेवोदतोऽभूत् ॥ ६१ ॥

चतुर्षु लङ्कापुरगोपुरेषु रक्षोबलस्योचितमात्मसैन्यम् ।
नियोज्य रामोऽप्यथ बाणवर्षैस्सहस्रशो यातुबलं जघान ॥ ६२

ससैन्यनाशात् कुपितेन्द्रजेत्रा सर्पास्त्रबद्धौ रघुनायकौ तौ ।
विमोचितौ द्वाग्गल्डागमेन निजघ्नतुर्यातुबलं पुनश्च ॥ ६३

रावणस्स्वयमेवाथ सकलानीकसंयुतः ।
युद्धाय प्रययौ तुङ्गस्यन्दनस्थः पराक्रमी ॥ ६४

शरशतैरभिहत्य भयाकुलं करगलद्वनुषं च विधाय तम् ।
रघुपतिर्दशकण्ठमथात्यजत् समरतोऽमरतोषकरस्तदा ॥ ६५

स्वासात्प्रबुद्धोऽप्रजभूरियत्नात् स कुम्भकर्णः कपिसैन्यहन्ता ।
गृहीतसुग्रीवविपाटितास्यो रामेण युद्धे निहतोऽस्त्रजालैः ॥ ६६

कीशोत्तमैरप्यथ सैन्यमुख्यान् विनाशितान् वीक्ष्य दशाननेऽस्मिन्
चिन्ताकुले रावणिरेत्य चक्रे मायाहवे दाशरथी विसंज्ञौ ॥ ६७

हनूमदानीतमहौषधीनां बलेन सुस्थावथ राघवौ तौ ।
निजघ्नतुस्संयति यातुवीरान् भूयोऽपि भीतिं ददतौ रिपुभ्यः ॥

राघवेण कपिभिश्च समीके संहृते सकलबन्धुकुलेऽपि ।
रावणिः पितृनिदेशमवाप्तो युद्धमद्भुततरं समतानीत् ॥ ६९

अथ जयाय विशन् स निकुम्भिलाक्रतुगृहं कृतकां हनुमत्पुरः ।
जनकजां निचकर्त सुदुष्टया प्रतिभयाऽतिभयानकचेष्टितः ॥

सुदुःखिना मारुतिनोक्तमेतत् वृत्तं निशम्यार्तिकृशेऽथ रामे ।
विभीषणोक्त्या विदितान्तरङ्गे कीशानिजघ्नः क्रतुमिन्द्रजेतुः ॥

यज्ञे भग्रे कुपितहुतभुग्वेष्टितात्मेव रोषो-
दीप्तस्तावद्रथवरमथारुह्य शस्त्रास्त्रयुक्तः ।

स्त्रिघत्कीशप्रवररुदिते सङ्गरे मेघनादो
युध्या घोरं चिरमथ हतो लक्ष्मणास्त्रेण विद्धः ॥ ७२

श्रुत्वात्मजं तं निहतं समर्थं शोचन् रुषा रामसतीं निहन्तुम् ।
समुद्यतश्चाप्तजनैर्निरुद्धः क्रुद्धोऽथ युद्धाय ययौ दशास्यः ॥ ७३

निलिम्पाक्षिश्रेणीसफलितनिमेषव्यपगमः
प्रहर्षोत्कर्षाविर्नटनगिरिशन्नारदमुनिः ।
सहैवोद्यद्भीत्यद्भुतरसविशेषव्यतिकरो
रणो रामस्यासीत्तदनु दशकण्ठेन सुमहान् ॥ ७४

व्या नटनगिरिशन्नारदमुनिः नटनेन गिरिश इव आचरन् गिरिशन् नार-
दमुनिः यस्मिन् सः

आविर्नटनगिरिशन्नारदमुनिः (समुद्भूतनर्तनातिशयेन गिरिशवदाचरन् नार-
दमुनिः रणः इत्यस्य विशेषणं अभूत् पूर्वयुद्धविलोकनेन हर्षाधिक्यात् ताण्ड-
वप्रवृत्तशङ्करवन् नारदः ननर्तेति भावः) ॥

सरावणो विंशतिबाहुसालप्रमाथिताशेषकपिप्रवीरः ।
वीराग्रं लक्ष्मणमाशु शक्त्या प्रहृत्य संज्ञारहितं चकार ॥ ७५

पश्चान्मारुतिना समाहृतमहादिव्यौषधीनां बलात्
साकं रामशुचैव लक्ष्मणगता मूर्च्छाप्यनश्यत् क्षणात् ।
शक्रेण प्रहितं समातलिमथो दिव्यं रथं राघवोऽ-
प्यारूढो युधि रावणस्य विलयं कर्तुं मतिं सन्दधे ॥ ७६

वरप्रकर्षात् स्फुरतश्शिरस्सु कृत्तेषु रामेण दशाननस्य ।
 शिरांसि नूतानि समुद्रभूयुः सहैव रामस्य रुपा महत्या ॥ ७७
 ततो रामस्स भगवान् रावणेऽस्त्रविदुत्तमे ।
 जहावमोघं ब्रह्मास्त्रं दीपिताशेषदिकटम् ॥ ७८

क्षीराब्धेस्तटमेत्य निर्जरगणोऽस्तावीद्यदर्थं हरिं
 कीशादिष्वपि जन्म नाकनिलयाः प्रापुर्द्यदर्थं क्षितौ ।
 कौसल्याजठराद्यदर्थमुदभुक्कारायणोऽपि स्वयं
 तत्सिद्धिस्समभूच्चिरादद्यमुखे ब्रह्मास्त्रविद्धे सति ॥ ७९
 निर्वर्तितपितृभेधो निश्चिरनेतुर्विभीषणस्सगुणी ।
 लङ्कायाममिषिक्तो रामं प्रणनाम सत्यसंकल्पम् ॥ ८०

पत्नीं हुताशनयुखात्परिशुद्धशीलां
 लोके प्रकाश्य सुरवर्षमुखैस्तुतश्च ।
 आरूढपुष्पकविमानवररस रामः
 संजीविताखिलकपिस्सकलैर्बुधतोऽगात् ॥ ८१

सन्दर्शयन् सकलभूतलमात्मपत्न्यै
 वृत्तानि तान्यपि वदन्तिलङ्घिताध्वा ।
 प्राग्बुद्धवृत्तभरतप्रतिपालितोऽसौ
 द्राक् पुणकादवतरन् भरतं ददर्श ॥ ८२
 प्रणतं भरतं परिरम्य बुदा स्वयमप्यथ भातमुखान् प्रणमन् ।
 प्रकृतीरभिनन्द्य च दिव्यरथे स्थित एव ययौ रघुपस्स्वपुरम् ॥

तावद्वसिष्ठमुनिसंभृतमङ्गलाहं-
 वस्तूत्करैर्विरचितेऽखिलभद्रकार्ये ।

रामाभिषेचनमोत्सवसंभ्रमेऽस्मिन्

सर्वे निजाम्युदयवत्सुभृशं ननन्दुः ॥ ८४

वेगात्कपिवरानीतैः पुण्यतीर्थजलैस्ततः ।

अभिषिक्तो वसिष्ठैः श्रीरामस्सहसीतया ॥ ८५

छत्रां सरकरैस्तु जैरप्याशरेऽवपिनेतृमुखैश्च ।

सेवितो जनकजासहितोऽसौ राघवो विरुरुचे मणिपीठे ॥ ८६

प्रमोदोद्यत्तौर्यत्रिकरवमनोज्ञे सुसमये

पुरन्ध्रीभिः पूजापरिकरकसभिश्च मुनिभिः ।

कृताशीः कैकेया दशमुखजयस्त्रेव रचितं

सवीरस्सन्मानं समभजत राज्यं रघुपतिः ॥ ८७

अथ रामःकपिवीरानपि सुग्रीवं विभीषणं च मुदा ।

संमान्य विमृज्यैतान् निपुणो राज्यं चिरं ररक्ष सुखात् ॥ ८८

वैकुण्ठादवतीर्थं रक्षति हरौ रामाकृतौ भूतलं

किं भूभो भुवने नभस्तुमसमा दुःखस्य वार्ताप्यभूत् ।

आनन्दातिशयात्प्रहृष्टमनस्सर्वेऽपि सत्वोत्तरा

नित्यैश्चर्यसमानसौख्यमभजन् श्रीरामराज्ये जनाः ॥

रघुपतिपदसेवासक्तचित्तरसमस्ताः

तदनवाधिदयायाः पात्रतां यान्तु लोकाः ।

सुखविकणितयश्च प्राप्य रामप्रसादं

दशसु च विजयन्तां दिक्षु कीर्त्या समेताः ॥ ९०

अनुनातनेन किल केचित्कृतं

किमिहास्ति चेति कतिचिद्गुणमते ।

रघुनाथ राम तव वृत्तेभेत्तदि-

त्यपरे स्तुवन्ति सकलं च तेऽर्पितम् ॥ ९१

अयि बुधागुणवीक्षणनत्पराः मम कृताविह चैद्रमणीयता ।
रसयति स्वयमेव मनांसि वो ननु गुणानुगुणा गणमा कृतेः ॥

इति श्रीदाशरथिचरिते जग्गुशिन्नरार्यविरचिते

नानावृत्तमयः श्रीरामपट्टाभिषेको नाम

तृतीयः प्रपञ्चः

॥ संपूर्णोऽयं ग्रन्थः ॥



शोधनपत्रिका



पुटे	पङ्क्तौ	अशुद्धम्	शुद्धम्
५-	७—	गृहस्तभावान्—	गृहस्थभावान्
६-	७—	सर्वत्र—	स्वर्ग
१३-	१४—	नगरौपम्यं—	नगरौपम्यं
"	१६—	मणि—	मणि
१४-	२—	रामणीयकता—	रमणीयता
१९-	८—	नवधास—	नवधास
"	१५—	निवेदयन्—	निवेदयितुम्
२२-	५—	रामणीयकतया—	रमणीयतया
"	१४—	सौख्यप्रदप्रदेश-	सौख्यप्रदप्रदेशवान्
२५-	१—	आगमिष्येत्येव—	आगमिष्यत्येव
"	१८—	परिश्रातौ—	परिश्रान्तौ
"	१९—	अघ—	अथ
१६	४—	तादृक्—	तादृक्
२७-	३—	शयाना—	शयाना
"	२१—	सामपि—	सामपि
२९-	१६—	सीताया—	सीतया
"	१९—	सौरम्य—	सौरभ्य
३२-	४—	कुपितयपि—	कुपितयापि
"	१४—	आर्दीकृत—	आर्दीकृता

पु	पं	अ	शु
३२	१७—	अदत्रपा—	अपत्रपा
”	”	भयाकुस—	भयाकुल
३७	९—	पिशुनः—	पिशुन
”	१३—	अनुचित—	अनुचितः
५५-	२१—	केचित्कृतं—	केनचित्कृतम्